

**THE BOOK WAS  
DRENCHED**

UNIVERSAL  
LIBRARY

**OU\_194847**

UNIVERSAL  
LIBRARY







प्रोधनकार  
करे कृत संगीत विधिनिषेध नाटिका



क्रमस ] महाराष्ट्र पब्लिशिंग हाउस, लि. पुणे. [ १० आणे.



# विधिनिषेध

“ डेक्न् स्पार्स ” ची

तीन अंकी संगीत नाटिका.

— o —

-- लेखक --

केशव सिताराम ठाकरे

( प्रबोधनकार )

प्रकाशक

वि. ग. ताम्हणकर

महाराष्ट्र प्रकाशन इंद्रिय व्यापार लि. पुणे.

या नाटिकेसंबंधी सर्व प्रकारचे हक्क लेखकाच्या स्वाधीन आहेत.

आवृत्ति पहिली ]

किं. १० आणे

[ १९३४.

विधिनिषेध

नाटिकेचा पहिला मंगळीप्रयोग पुणे येथे विजयानन्द नाव्य-  
मन्दिरात, ता. ९ फेब्रुवारी मन १९३४ शुक्रवार रोजी सायंकाळी  
द्वावाजता, मेसर्स श्री आणि कम्पनीच्या सुप्रसिद्ध टापटिरीच्या  
घ्यवस्थेखाली झाला.

## नाटिकेतल्या भूमिका व स्पार्क्स.

कान्ति	...	..	श्री. कमलाश्राई कामत
शान्ति	...	...	भाई कर्णिक
भैव	...	...	श्रीकान्त राजे
पुराणे	...	...	प्रधान
डॉ. प्रचाल	...	...	बसन्त कुलकर्णी
विवेकराव	...	...	नीलकण्ठराव पाटील
कावळे	...	...	ओंकारराव पाटील
बावळे	...	...	बसन्त म्हैसाळकर
सनातने	...	...	नाथ टिपनोस
गोरक्षण्या	...	...	डॉंगर चिरमाडे
बगळाजी	...	...	सदाशिव जावळे
इन्स्पेक्टर	...	...	जगन्नाथराव कुलकर्णी
} पुणे, ता. १-२-३४ } दत्तात्रय विश्वनाथ सुले.			जनरल मॅनेजर
} “डेकन् स्पार्क्स” नाट्यसंस्था			





कांतिः—त्याचा कशाला हवा इतका विधिनिपेध ?

# संगीत विधिनिषेध नाटिका

## अंक पहिला

प्रवेश पहिला

नान्दी

नित नवल नटविशी नटेश्वरा ।  
विधीनिषेध तुज ना जरा ॥ ध्रु० ॥  
मानव हृदया विस्मय—खानि करुनी ।  
हसविशि रुसविशि । क्षणांत जनांत ॥  
नर राक्षस राक्षस नरसम कृति ।  
दिसे जनी । चराचरी । परोपरी ॥ १ ॥

[ क्रान्ति प्र. क. ]

क्रान्ति०—

( पद )

फुरफुरत्या हृदया प्रणति करित क्रान्ती ॥ ध्रु० ॥

हरविल झाणि भ्रान्ती ।

खुलविल नव शान्ती ॥

बदलासि भ्याड भीतो । काळासि ओळखी ना ।

त्यागोनि दिव्य क्रान्ति । शान्तीसही मुके तो ॥ १ ॥

मर्दास क्रान्ति शोभे । मुर्द्यास शान्ति लाभे ।

क्रान्तीच शान्ति दई । परी हीच भ्रान्ति लोकां ॥ २ ॥

[ शान्ति प्रवेश करते ]

**शान्ति**—कोण क्रान्ती ? हळो, गुड ईव्हनिंग्.

**क्रान्ति**—( शान्तीने कुंकू लावलेले पाहून ) छान, अगदी छान. कुंकवाची ही टिकली लावल्यानं, आत्ता तू किची किची छान दिसतेस म्हणून सांगू ! तुझी दृष्ट काढाविशी वाटते.

**शान्ति**—माझ्या पांढऱ्या फटफटीत कपाळावर एकसारखी खिळलेली लोकांची दृष्ट हा टिकला खरच काढील काग ? क्रान्तिराई, इवलासा टिकला, पण पिंजरेची चिमुट हातात घेऊन कपाळाशी नेताना, माझी छाती किची किची घडधडत होती म्हणून सांगू ! दोन तीन वेळा तर लोक काय बोलतील ? या भीतीन माझा हात खाली पडला. घावरून आरशात पाहते, तो काय ! माझ्या चेहेऱ्याऐवजी तुझाच्च हा रागीट चेहेरा तिथ मला दिसला. मग केलाच हिझ्या, अनु टेकलाच हा टिकला एकदाचा कपाळाला !

**क्रान्ति**—पण आता तर नाहीना तुझी छाती घडधडत !

**शान्ति**—छाती नाही घडधडत, पण मन मात्र गडबडत खर. पण कायग, लोकं मला नावं तर नाहीना ठेवणार !

**क्रान्ति**—लोकं नावं ठेवीत नाहीत कशाला ! आतापर्यंत पांढऱ्या कपाळाची म्हणून बोटं दाखवली, आता कुंकू लावलं म्हणून दाखवतील. त्याचा विधिनिषेध आता किती बाळगायचा ! पांढऱ्या फटफटीत कपाळा-कडं ज्यानी त्यानी रोखरोखून मारलेले डोळे सहन करण्यापेक्षा, कुंकवाचा हा कम्युनिष्टी लाल वावटा पत्करला. कुंकू लावलंस, ठीक केलंस. आता मरेपर्यंत ते पुसू नकोस.—म्हणे विधवानी कुंकू लाऊ नये !

**शान्ति**—क्रान्तिराई, नावासारखी आहेस खरी तू क्रान्ति. अग, कुणाला विधवा म्हणावं, न् कुणाला नाही, याचा तरी विधिनिषेध पुरुषानी बाळगला आहे थोडाच ! मला तर मेलं काहीच आठवत नाही. पण बाबा म्हणतात म्हणूनच मी समजून चालते, का केव्हातरी, कुठंतरी, कुणाशीतरी माझं लगीन लागलं, न् नवरा मेला, म्हणून मी विधवा. पण तू तर जित्या नवव्याची जिती बायको. तुझ्यात न् विधवेत काय फरक !

त्वा मेल्या सनातन्यानी क्षुळक कारणासाठी तुला टाकली. जिता असून तो तुला मेल्यासारखाच नाही का ?

**क्रान्ति**—शान्ते, अग मी पण विधवाच ! तुझा नवरा तुझं कपाळ डागून मेला, अन् माझा नवरा मला विवाहाचा डाग लावून जगला. एवढाच काय तो फरक. बाकी आपण दोधीजणी विधवाच.

**शान्ति**—कुंकू लावण्याच्या धाडसावरोवर, मला पुनर्विवाहाच पण धाडस करता येईल. पण तुला तीही सवलत नाही, क्रान्ते.

**क्रान्ति**—मला त्याचा मुळीच विधिनिवेद वाटत नाही. एकाच विवाहाचे असले थेर झाल्यावर, पुनर्विवाहाच्या फन्दात पडून मला काय मिळणार ! वी. ए. झाले म्हणून या केंत्रिज एम. ए. शहाण्याच्या बांशिगाला बाबानी मला बांधली. त्याचा हा असा विचका झाला ! विवाहाचेन संसाराचे सोहाळे झाले इतके पुरे. आता विद्येच्या आनन्दातच आयुष्य काढण्याचा, आणि साधेल झेपेल तर समाजसेवा करण्याचा माझा विचार आहे.

[ कुबाचा शिपायी येतो.]

**शिपायी**—अवड करान्तिवाय, अवड शेन्तावाय.

**शान्ति**—अगवाई ! बोलण्याच्या नादात आपल्याला लेट झाला वाटतं.

**शिपायी**—ल्याट म्हजी ! घेरी ल्याट झालाया. समदी किंव्याण्ड मण्डावली तकडं तुमची वाट पाहत्यात. शेम शेमबि वराडत्यात. पुरटीस बहैल पुरटीस ! चला बिंगी बिंगी. किंकू मार्च—ओँ ! आनंद्यो काय चिमित्कार ! वण्डार वण्डार ! शेन्तावायच्या कपाळाला कुकू ! कवा लागला तुमचा पाट ! अन् कुनालाबि न्हाय त्येची दाद ! आणखी याक पिकणी पारटी व्हनार.—चला बिंगी बिंगी. कमूसून. [ जातो.

**शान्ति**—क्रान्तिताई, मला बाई लाज वाटते असं कुंकू लाऊन पार्टीला जायला. सगळे फ्रेण्ड्स माझी थऱ्या करतील. टाकू का पुसून !

**क्रान्ति**—खबरदार पुसशील तर. यात कसली आली आहे लाज ! विधवांची कुंकव पुसून, बेवारशी बायका म्हणून रस्तोरस्ती त्यांचे धिण्डवडे काढणाऱ्या समाजाला वाटते का आपल्या लेकी बहिणी सुनांची लाज !

नाही ना ! मग कशाला पाहिजे त्या लाजेचा आपल्याला एवढा विधि-  
निषेध ! अगदी हळव्या मनाची आहेस तू शान्ते. अग नवीन सुधारणेचा  
प्रघात असाच घिटाईन सुरु करावा लागतो हो.

**शान्ति**—पण कुणी हाशलं तर ?

**क्रान्ति**—कुणी हाशलं तर ! कुंकवाला हासायला कुणाला काय झालं ?  
हासले फेण्डसु तर हासले. सांग त्याना बेलाशक, म्हणाव हो, माझा पाठ  
लागला, गन्धर्व झाला न् पुनर्विवाह पण उरकला.

**शान्ति**—अन् कुणाशी लागला म्हणून विचारलं, तर कायग सांगू !

**क्रान्ति**—सांग, माझ्याशी तुझा पाठ लागला म्हणून. धान्दरट  
कुठली. चल.

[ जातात.]

### प्रवेश दुसरा

[ पुराणे व पाठोपाठ भैरव येतो. ]

**पुराणे**—काय राण्डेचा हा धिंगाणा ! लग्नच मोडलेन् या बटकीच्या  
पोरीन् ! काय म्हणे, हुण्डेबाज गधड्याचं पाणिग्रहण करणार नाही. टरारा  
अंतर्पाठ फाडला न् राण्डेची बोहल्यावरून पल्लाली. जुने डोळे न् नवे  
तमाशे. तुला कसे वाटतात रे भैरवा !— कायरे, बोलतो ते ऐकू येत नाही  
वाटते ? डोळे फुटले, कां कान फुटले !

**भैरव**—माझ्याशी काही बोलत का होतात तुम्ही ? [ दुसऱ्या बांजूळा  
येऊन उभा राहतो. ] हां, बोला आता काय बोलावयाचे ते.

**पुराणे**—म्हंजे ! आतापर्यंत बोललो ते गेलं वाटतं सारं कचव्याच्या  
पेटीत.

**भैरव**—देनेजात का म्हणाना, गेलं खरं ! पुराणे, मला अलीकडे  
एक कानफाट्या विकार जडला आहे. केव्हा ना केव्हा माझा एक कान  
बहिरा असतो. कोणत्या वेळी कोणत्या कानाला घट दडा बसेल, याचा  
मुळीच नेम नसतो. फण्डगुण्डांच्या हंगामी न् दिखाऊ देशभक्तीसारखी,  
माझ्या कानाच्या दळ्याची भरतीओहोटी दर तासाला चालू असते.



क्रांतिः—सांग, माझ्याशी लागला तुझा पाट म्हणून !



पुराणे—चमत्कारिकच रोग म्हणायचा हा ! पण कोणत्या कानाला दडा बसलाय, हे तरी तुला उमगतं का !

भैरव—तो सुद्धां धकाघकीचाच मामला ! कुणीतरी गच्छाण्डी धरून घकाण्डी दिल्याशिवाय नाही उमगत. थेट आत्ताच्या लग्नाचा प्रकार. भ्रान्तीबाईंनं कावळे वकिलाला बोहल्यावर लाधांचा आहेर देईपर्यन्त, हुण्ड्याच्या पापाची नाही त्याना अटकळ झाली. छान छान, झाला हा प्रकार छान झाला !

पुराणे—बोडके झाले छान. असा नाट कधी लागला नव्हता. लग्न न् मरतिक, दोन्ही अगदी हुकमी. गेलो का काम फत्ते. आजवर शेंकडौं लऱ्ये पाहिली, न् मुदं जाळले. पण ना कधि लगनातून नवरी पळाली, ना सरण्णातून मुर्दो उदून फरारी झाला. पण आत्ताचा प्रकार म्हंजे अगदी हाच ! शिक्षणामुळे मोकाट सुटल्या या पोरी ! कलियुग—कलियुग वरं का हे—भैरवा—कलियुग !

भैरव—कलियुग नाही का ? हे मी नेहमी विनचुक विसरतो. उपनिषदांचं सत्ययुग न् रामकृष्णाचं द्वापारयुगच अद्यून चाललंय, असंच मला आपलं वाटत.

पुराणे—अडणीवरचा आहेस. अरे ती युगं गेली—मेली—ठार झाली.

भैरव—त्यांची भुताटकीच काय ती उरली.

[ आत—“ भ्रान्तीनं चांगला दिला त्या मेल्याला धडा. ” ]

भैरव—बसला उजव्या कानाला दडा. पुराणे, डावीकडं येऊय पडा.

( दुसऱ्या बाजूला जातो. )

[ आत—“ कावळे वकील शेम शेम. ” त्रिवार गर्जना. ]

पुराणे—शेण शेण ! हा कसला रे शेणसडा, भैरव.

भैरव—पुराणे, पळा पळा. हा इकडं येतोय शिकलेल्या बायांचा दरवडा. पळा. त्या दगडी पुतल्याच्या आड दडा, नाहीतर भरल्या आपल्या हयातीचा घडा.

पुराणे—गाढवा, बायकाना भितोस !

भैरव—अहो पण या शिकलेल्या आहेत.

**पुराणे**—शिकलेल्या असोत, नाहीतर पिकलेल्या असोत. बायकांना बाच्कून पुरुषांचे कसे भागणार ! ब्रह्मदेवाची सृष्टी काय आजच बन्द पाडायची आहे !

**भैरव**—त्या सृष्टीच्या धास्तीनंच भी शनवारचे निर्जली उपास न मारुतीची उपासना चालवली आहे.

**पुराणे**—तर मग तिथेच तुळा घात होणारे भैरवा. साडेसाताळलेले लोक मारुतीच्या शेन्द्ररात लोळपाटणी मारतात. पण बेळ्या, मारुतीच्या मागची वाञ्छोद्या बायांची साडेसाती कुठं सुटली आहे ! पुत्रदर्शनासाठी धाधावलेल्या, शिकल्या पिकल्या बायांर्ना, प्रदक्षणा घालघालून त्या बाल-ब्रह्मचाऱ्याला अगदी उठवणीस आणला आहे. ब्रह्मचारी म्हणून मारुतीच्या नादी लागशील, तर लग्नाच्या खटपटीशिवाय संसारांत अडकशील. लग्नसराईच्या लग्नांची आणेगारी काढली, तर सवा आठ आणे लग्न मारुतीच्या देवळात, अन् पावणेआठ आणे लग्न शाळा कॉलेजात जमतात हो. बायकाना भिऊन पळण्यात अर्थ काय ? रहा, त्या दगडी पुतळ्या-सारखा ताठ उभा रहा. भितोस काय लेका असा !

**भैरव**—अहो भी बायकाना भीत नाही, लग्नाला भितो.

**पुराणे**—लग्नाशिवाय संसार थाटायला तर नाही ना तुळी हरकत ! नसली, तर या, या बाजारातच तुळा सौदा जुळून येईल. घावरू नकोस.

**भैरव**—नको बुवा. या शिकल्या सवरलेल्या श्रीमत्या म्हणजे धावत्या पळत्या सक्रान्ती ! पंचांगातल्या संक्रान्ती परवडल्या. त्या दक्षिणेकडे तोंड करून, ईशान्येला पाहातात, अन् वायध्येला मुरका मारून, उत्तरेला पळतात. पण या संक्रान्ती म्हणजे वायूच्या विहिणी, अंजनीच्या बहिणी अन् मारुतीच्या सवाणी.

**पुराणे**—भैरव, ती-ती-तीरे कोण ?

**भैरव**—ती ! तिथं तर तरुणींची एक जत्राच भरली आहे. त्यात तुमची ती कोणती, कशी सांगू ?

**पुराणे**—माझी “ती” कशाला येते आता मरायला पुन्हा ! अन् आलीच, तर आहे कुठं आता घरांत छेकन्सी. शांतीच्या नवऱ्याच्या तेरा-

व्यालाच तिनें नदीचा कांठ गांठला—ती ती, ती पहा, घाटोळी बैला-  
च्या वर्णिडाएवढा अंबाडा मानेवर घेतलेली ती. एडहे एडहे ! काय  
बटकीची, एकेका शब्दागणिक मानेला दहादहा हिसके न् मुरके मारतेय.  
कोण रे गाढवाची लेक ही, भैरवा !

भैरव—ती तर तुमचीच लेक, शांता.

पुराणे—अन् तिच्यावरोबर ती दुसरी फटाकडी रे कोण ?

भैरव—ती क्रांती. सनातन्याशीं लग्न लागलेली—

( क्रांती शांती प्रवेश करतात. )

क्रान्ति—शटप् भैरव, यू फूल. त्यांच्याशीं माझा विवाह झाला, पण  
लग्न लागलेलं नाही. आयाम् ए व्हर्जिन्.

पुराणे—यूआरे व्हर्जिन्, ऑण्ड ही कोण ?

शांति—आय दू—मी पण—व्हर्जिन नाही का बाबा ?

पुराणे—व्हर्जिन् असलीस तरी विधवा आहेस,—अगो, पण हे काय ?  
हे हे काय ? हे हे हे काय ?

शांति—बाबा झालं काय ?

भैरव—पुराण्याना हिवडं भरलं का काय ?

पुराणे—अगोऽ, तुझ्या कपाळीं कुंकुम्याम !

क्रांति—बायकानी नाही कुंकू लावायचं, तर काय पुरुषानी ?

पुराणे—जिचा नवरा जिवंत असतो, तिलाच कपाळीं कुंकू लावण्याचा  
अधिकार.

क्रांति—अन् एकादीचा नवरा जिवंत असून तिला मेल्यासारखा  
असला तर ?

पुराणे—तिनं नुसतं मेण चोपडावं. च्छाटळ !

क्रांति—अन् लग्न न झालेल्या कुमारीच्या कुंकवाचा हो काय अर्थ ?

भैरव—वेदकाळीं कुमारिकाच होत्या कुठं मुळीं. त्या वेळी लग्न  
लागल्याशिवाय एकसुद्धां कारटं चुकून जन्माला आलं नाही.

पुराणे—कुमारीच्या कुंकवाला कवडीचाही अर्थ नाही.

**शांति**—मग माझ्याच कुंकवात कसला इतका अनर्थ दिसतो तुम्हाला !  
मी पण कुमारीच नव्हे का बाबा !

**पुराणे**—तूं कुमारी ! तूं कुमारी !

**भैरव**—हां ! मी कुमार, तीही कुमारी.

**पुराणे**—अगो तुझे लग होऊन, तुझा नवरा वारला ना ?

**भैरव**—नवन्या वरोबर कुंकूं नाहीं वारले, उलट वाढले !

**शान्ति**—नवरा वारला, त्याला मी काय करणार बाबा. मी का त्याला मारले, का मरायला सांगितले.

**क्रान्ति**—नवरा मेला म्हणजे तुम्ही मुडदेफरास पुरुष, बायकांचे कुंकूं पुसता न् मंगळसूत्रे तोडता. मग, एकाद्याची बायको मेली, तर त्याचे काय तुम्ही गंध पुसता का जानवं तोडता !

**भैरव**—पुरुषांच कुणी काही पुशीत नाही न काही तोडीतहि नाही.

**शान्ति**—मला माझ्या लग्नाची आठवण सुद्धा नाही.

**पुराणे**—तुला नसेल आठवण. पण मला—तुझ्या बापाला आहे ना. बाय-कांन्या कपाळाचे कुंकूं म्हणजे त्यान्या नवन्यान्या जिवन्तपणाची निशाणी.

**भैरव**—जिवन्त राहाण्याची विमाँपॅलिसी तर नव्हे ना !

**क्रान्ति**—तर मग कुणाचेच नवरे कधी मरते ना !

**भैरव**—अन् कपाळभर मळवट फासणाऱ्या बायांचे मेलेले दादले, सरणावरून ताडीदिशी उडी मारून घरच्या खाटल्यावर परत आले असते.

**पुराणे**—अगो पोरी, विघवा जर कुंकूं लाऊ लागल्या, तर त्यांचा न् सवाणीचा समाजात एकच गोन्घळ उडेल.

**भैरव**—सवाण पूजनान्या राधीय एळकोटात विघवांच्या ओळ्या भरल्या जातील.

**शान्ति**—ओळ्या भरताक्षणीच घरोघर पाळणे हालू लागतात, असा तर काही तोडगा नाही ना !

**क्रान्ति**—सगळ्याच बायकानी कुंकवाला कायमचा फाटा दिला, तर काय नवरा बायकोला ओळखणार नाही, भाऊ बहिणीला पारखणार माही, का मूळ आईला बिलगणार नाही !

पुराणे—अगो पोरीनो, ही तुमची तोण्डे, ताकधुसळणीचे भाष्डे, कां फोनोग्राफचे शिंगाडे !—भैरव, हें हें सारें शिक्षणाचें परिणाम बरं, शिक्षणाचें परिणाम !

भैरव—स्वराज्य झाल्याशिवाय बायकांच्या शिक्षणाला आला घालता यायचा नाही, पुराणे. आपलं पूर्वीचे स्वराज्य असतं, आडहा !—शान्तीच्या नवन्या इतकीच त्याची आठवण ! पण जीवं कसा अगदीं कायदेभंग्यासारखा वैतागतो. स्वराज्य असतं, तर चोळीऐवजी पोलकी न् तिपेढी वेणीऐवजी फुग्याचे आम्बाडे घालणाऱ्या बायाना, श्रीमतांच्या जनानखान्याची जन्मठेप शिक्षा ठोठावली असती.

क्रान्ति—बायकाना पुरुषांच्या जनानखान्यात कोम्बण्याऐवजी, पुरुषाना बायकांच्या इमालखान्यात कोम्बण्याचा मनू उगवला आहे वरं !

भैरव—मनू उगवला असेल, पण संधी कुठं आहे ! संघिप्रकाश दाखवा. I most humbly beg to offer myself for the same. As for my qualifications मी सडासोट बजरंगवली आहे. आहे का एकादी व्हेकन्सी !

शान्ति—नो व्हेकन्सी.

भैरव—असून नाही म्हणाल तर वशिल्याचे वंगण चोपद्धन खटपट करीन.

क्रान्ति—कुंकवाच्या वादात तुझ्या वंगणाची जरूर नाही. कानफाळ्या !

भैरव—एकवार वापरून खातरी करा. स्वदेशीला उत्तेजन द्या. नमुना फुकट. वैधव्याची भीति नाही. मेलो तरी अखण्ड सौभाग्याची हमी.

पुराणे—सगळ्याच बायका कुंकवाचे मळवट भरू लागल्या, किंवा पाणढऱ्या फटफटीत कपाळांनी मिरवू लागल्या, तर अमकी सवाशीण न् तमकी विधवा, हें लोकांना समजणार तरी कसें रे भैरव !

क्रान्ति—लोकांना समजून करायचं काय ?

भैरव—मग संध्याकाळी बाजार पेठेतल्या कंबरखुळ्या लोकांनी गप्पा तरी कसल्या मारायच्या ? बायकांच्या कपाळाच्या ?

**शान्ति**—ही कुमारी, ही सौभाग्यवती, ही विधवा, याच्या चाम्भार-चौकशा हव्यात कशाला लोकाना !

**भैरव**—तेवढीच वेरोजगांच्यांच्या संख्येत घट होईल. तोण्डे पाहण्या-पेक्षां चांभारचौकशा बन्या. आमच्या वाचाळपुरीला वेरोजगारीचे वावडे फार. नोकरी धन्दा नसला, तर घरचे खाऊन लष्करच्या भाकच्या भाज-तील, पण आढऱ्याला तंगड्या लाऊन स्वस्थ बसणार नाहीत. इथल्या-सारखा उद्योग जगात दुसरीकडे कुठेहि आढळायचा नाही. पानसुपान्या, पुराणे, प्रवचने, प्रदर्शने, परिषदा, पिकपॉकेटिंग, पकडापकडी, सारखा पकारी प्रवाह चालू असतो. फार उद्योगी !

**शान्ति**—अमूक एक कुमारी, म्हणून तिच्याशीं लग्न लावायला कुणी पुढे होत नाही.

**भैरव**—शान्ता शान्ता, ही तरुणांची शुद्ध बदनामी आहे. आगळिकी-शिवाय आमच्या कोमल भावना दुखावणारा खेटप्रहार आहे. मोटेच्या वैलाप्रसाणे हा आरोप मागे घे. नाहीतर अस्साच तडक जाऊन चब्बाळ्यावर उपासमारीचा जाहीर धिंगाणा करीन. मग गांधीच्याही मध्यस्थीचा मुलाजा राखणार नाही.—कुमारिकांचे पाणिग्रहण करायला म्हणे तरुण पुढे होत नाहीत ! पुढे व्हायचे कसे ? त्याच तुरतुर तोन्यानं सारख्या पुढंपुढं पळतात, तर त्यांच्या मागेमागे जाण्याशिवाय आमच्या हातात—नव्हे पायात काय असणार ! म्हणे तरुण पुढे होत नाहीत. शेंकडो होतील—नव्हे होतात, पण कुमारीच माघार घेतात.

**क्रान्ति**—जे तरुण पुढे येतात, ते हुण्ड्याचा मलिदा खायला येतात.

**भैरव**—शेण खायला येतात. पण येतात ना !

**क्रान्ति**—चवली पासून रुपाया इतक्या कुंकवाचे टिकले लावणाऱ्या बाया, म्हणजे जित्या नवन्याच्या जित्या प्रापद्यां. हे समजून उमजून सुद्धा त्यांच्याकडे काण्या डोळ्यांच्या नजरफेकी करायला पुरुषाना लाज नाही कारे वाटत भैरव !

**भैरव**—बायका जर पुरुषाकडे चोरळ्या नजरेने पाश्यला चुकत नाहीत, तर पुरुषाना त्यांच्या डोळ्याला डोळा मिडवायला लाज कसली ? शिवाय, कंवि चित्रकार न् लेखक याना या नजरफेकीचा अधिकारच असतो.

**शान्ति**—सरेच पुरुष काही कवि चित्रकार न् लेखक नसतात. कुंकवाच्या लाल बावऱ्याची सुद्धा तुम्हाला भीति वाटत नाही, तर मेल्यानों तुमच्या वाहात नजरफेकीनं, आम्हा विधवांची काय तिरपीट उडत असेल, याची कल्पना तरी करून पहा.

**क्रान्ति**—जावे त्याच्या वंशा तेब्हां कळे.

**भैरव**—त्यासाठी काय विधवेच्या पोर्टी जन्म घेतला पाहिजे !

**शान्ति**—त्यासाठी विधवेचा जन्म घेतला पाहिजे.

**भैरव**—विधवेचा जन्म ! जन्मताच कोण कशी विधवा होऊ शकेल ? कुमारीचा जन्म घेऊन, मग मुहाम विधवा बनले पाहिजे, असं तरी म्हण.

**क्रान्ति**—अनाथ विधवेला माणुसकीच्या कळवळ्यानं, सनाथ करायला तर कोणी पुढं व्हायनं नाही—

**शान्ति**—उलट, कुसित बुद्धीनं, बेवारशी चीज म्हणून हवे ते पुरुष त्या बिचारीकडं चारगट नजरेने टौकारून पाहातात. म्हणून म्हणते, कपाळी कुंकवाचा टिकला असला, तर तेवढाच त्यांच्या चारगटपणाला आळा वसेल.

**भैरव**—हां हे मात्र खरं आहे बुवा. कुंकवाच्या लाल बावऱ्याला लोक थोडेसे भितात. पण पाण्डच्या बावऱ्याला पाहाताच, डोळेफकीची मेलगाडी भरधाव त्या फीमेलवर सोडतात.

**क्रान्ति**—कशाचे मेले लाल बावऱ्याला भितात ! डोक्यापासून पाया-पर्यंत ताम्बडे लुगडे पांघरलेल्या तरुणीकडे तर मेले अधिकच टौकारून पाहतात.

**भैरव**—हा कोण बुटवैगण, टौकारून पाहात इकडं आला ?

[ शिपायी प्रवेश करतो ]

**शान्ति**—हा आमच्या कळवाचा शिपायी बगळाजी. कारे झाली का सगळी बोटिंगची तयारी ?

**बगळाजी**—तयारी म्हजी ? समद्या होऊया भरल्या. तुमी जाऊन बसलात का वल्ही मारून होडी ढकलायची. चला विगि बिगी. किकमार्च. [ जातो ]

**क्रान्ति**—शान्ते, चल लवकर, ब्रेव्हो भैरव; बाय बाय रावसाहेव.

[ जाते ]

**शान्ति**—यँक्यू भैरव. गुडबाय् पपा. ( जाते )

**पुराणे**—तुझा बाप पपा. बिघडली कारटी. क्रान्तीच्या नादानं ही शान्ति बिघडली, का शान्तीनंच क्रान्तीला विथरवली रे भैरवा !—बसला का तुझ्या कानाला दडा ! ( त्याला हालवून ) तुझ्या कानाला दडा बसला दडा !

**भैरव**—मग या कानाशी कशाला ओरडा ! इकडे येऊन रडा.

( दोघे जागा बदलतात )

**पुराणे**—या कारंटीनं कपाळावर मळवट भरून आमच्या पुराणे घराण्याचं तोण्ड काळं केलं.

**भैरव**—शान्तीची आई भेल्यावर, घरात ती एक घारी घार बाळगलीत, त्यानं नाही का तुमच्या घराण्याचं नांव बुडालं !

**पुराणे**—मग मी काय बायकोशिवाय राहूं वाठतं ! मला पेनशनर चयस्काला कोण देणार आपली मुलगी ? म्हणून ठेवली त्या घारीला घरव्यात आणून.

**भैरव**—पण लोक काय बोलतात ?

**पुराणे**—लोक लाख बोलतात. झक मारतात. आमच्या अडचणी आम्हाला माहीत.

**भैरव**—शान्तीच्या अडचणी शान्तीला माहीत.

**पुराणे**—म्हणून काय बालविधवा कुंकू लाऊन, बापाची जाहीरात देत शहरभर फिरेल !

**भैरव**—बापाची का भेल्या नवऱ्याची, कुणी सांगाव ! तुम्हाला जर इतक्या उतार वयात अन्तराळी गिरक्या भिरक्या मारायला एक घारी घार लागते, तर शान्तीला नको का एकादा गट्ठुम पारवा शेजारी घुमायला.

**पुराणे**—म्हणजे ? ती कारटी पुनर्विवाह लावणार कीं काय ?

**भैरव**—गुपचूप अंगवडे बाळगणाऱ्या संभावीत पुराण्यापेक्षां उघड पुनर्विवाह लावणारी त्यांची मुलगी खास लोकादराला पात्र होईल.

पुराणे—त्या सटवीला म्हणावं, लाव पाहू कसा पाट लावतेस ती ! कुच्याची पुडी घाळन त्या नवन्याला ठार मारीन. पुराण्यांच्या घराण्यात पाट !

भैरव—पाट लावला नाही, तर पोट पाडील.

पुराणे—पोट पाडले तरी परडले—

भैरव—आहेच तुमची घारी, पण्ढरीची वारकरी.

पुराणे—पण पाट लावलेला नाही मला खपायचा.

भैरव—पण तिला खपला तर ! ती आता काही मायनॉर नाही, मेजऱ्यांर आहे.

पुराणे—मेजऱ्यांर असो, नाही तर केंपटन असो, मी तिचा बाप आहे बाप. — बेफाम कारटी. आंगाची अशी आग होते की आता माझ्यासमोर आली तर — अशी नरडी दाबून जीव धेईन. कुंकू लाव, पाट लाव.

(भैरवाची नरडी दावतो. तो “मेलो मेलो — धावा धावा”

ओरडतो. डॉक्टर प्रवाळ व बॅरिस्टर विवेकराव धावत

येऊन भैरवाला सोडवतात.)

पुराणे—कुंकू लावायला पाहिजे — पाट लावायला पाहिजे —

प्रवाळ—अहो रावसाहेब, डोळे उघडून पहा नीट. हा भैरव—भैरव. कसले कुंकू ? कुणाचा पाट !

भैरव—गंडांतर टळले ! वा रावसाहेब, छान नाटक केलंत. शांतिं समजून माझीच मानगुटी दाबलीत. आपण धावून आलात म्हणून ठीक, नाहीतर गोवन्याआधीच मी नदीचा काठ गाठणार होतो.

विवेक—पण रावसाहेब इतके कां विथरले !

भैरव—यांच्या विधवा मुलीनं अलीकडं कुंकू लावण्याची केली आहे सुरवात—

विवेक—मग त्यांत काय विघडलं ?

पुराणे—त्यात काय विघडलं ! सुधारकच दिसता हो तुम्ही !

प्रवाळ—रावसाहेब, पोरीच्या कुंकवांत कशाला घालता एवढं लक्ष्य !

पुराणे—मी काय माथेफिरु वेडा आहे वाटतं ! काय मी पायात पागोट घातलं, कां डोकीवर वाहाणा घेतल्यात !

**प्रवाळ**—घेतल्या नसाल तर आता ध्याल. शान्ति समजून भैरवान्या बोकांडी वसलात ! वेडाला आता शिंगे का उरली !

**पुराणे**—सुधारकांशी बोलण्याची माझी इच्छा नाही. स्वराज्य तुम्हीच बुडवलं न परक्यांना तुम्हीच घरांत घेतले. पाजी-चोर-सुधारक—कम्युनिष्ट. [ जातो. ]

**प्रवाळ**—भैरव, जा त्याच्या पाठोपाठ. नीट धरी पोचव. वेताळ भडकलाच, तर मला कळव, म्हणजे या म्हसोत्राला ठाण्याच्या गोळ्यांत नेऊन ठाणवंद करतो.

**भैरव**—माझ्या भावी बायकोनं कुंकू राखल्याबद्दल हा जिता जीव आपल्याला थँक्यू करीत आहे. [ जातो. ]

**विवेक**—कायरे प्रवाळ, हे पुराणे रावसाहेब म्हणजे पुरणपोळीच्या पुण्याईवर वनलेले क्रॉफर्ड मामलेदार कायरे !

**प्रवाळ**—होय तेच. कसा टणक आहे म्हातारा.

**विवेक**—आयुर्मर्यादा धनत्तर दिसते बेळ्याची.

**प्रवाळ**—काठी पण कशी बळकट आहे अजून.

**विवेक**—जुन्या मताची छापही तशीच बळकट आहे. पण पूर्वी हा असा नव्हता. विरबल क्लबांतला हा तर कडवा सुधारणावादी.

**प्रवाळ**—पण पेनशन घेतल्यापासून हा शिंगे मोळून वासरांत घुसला. विवेकराव, मला या असल्या लोकांचे मोठे नवल वाटते. नोकरीवर असेपर्यंत हे मारे सुधारणेच्या गप्पा झोडतात. साहेबांच्या बंगल्यावर हवे ते खातात पितात. त्याना आपल्या धरी तिखळ्या भेजवान्या देतात. पण एकदा पेनशर्नीत घुसले, का यांच्या आंगांत पुराणमतांचा वेताळ हा असा संचारतो.

**विवेक**—अरे ही जुनी खोडं ! आतां यांचं काय राहिलंय ! हा वेताळ त्यांच्याबरोबरच सरणावर जाणार.

**प्रवाळ**—नॉट अंटॉल विवेक. अलीकडे शेकडो तरुण पदवीधरसुद्धा याच मासल्याचे. तो सनातन्याच घे ना.

**विवेक**—केंब्रिज एमे ? वर्लीनला त्याची माझी भेट झाली होती. तेथल्या सोशालिस्ट सोसायटीत त्याने स्त्रीदास्य-विमोचनावर व्याख्यान दिले होते.

**प्रवाळ**—वाचाळ पुरचे पुतळे व्याख्यान प्रवचनात बृहस्पतीचे वाप न् सरखतीचे कण्ठमणी ! युरपची वारी करून हा सनातन्या परत आला मात्र, पंधरा दिवसाच्या आत पंचा पत्रावळ पातळभाजीत गडप ! टाळक्यावर शेण्डीचे प्रश्नचिन्ह वाढवून पुराणमतांचा पुरस्कार करायला, माण्डपंच्या सरसावून तयार. श्रीमंत पदवीधर तरुण म्हणून खळखळाऱ्यानी आपली ग्रॅजवेट मुलगी—

**विवेक**—कोण ! मिस क्रान्ती !

**प्रवाळ**—होय. तिच्याशी या अर्कट मर्कटाचा विवाह केला.

**विवेक**—क्रान्तीचा विवाह सनातन्याशी ! किती विचित्र ही योजना ! खळखळाऱ्यानी नादानपणा केला. माकडाच्या गळ्यात रत्नच बांधले म्हणायचे. डॉ. प्रवाळ, आय् पिटी पुअर क्रान्ति. अरे व्यवहारात सुद्धा क्रान्ति कधि सनातन्याच्या पचनी पडत नाही.

**प्रवाळ**—तशी ती पडली नाहीच. लग्नातच या बाळानं आपल्या अकलेची धुळवड केली. सारा युरप पायदळी घातला, पण त्याच्या पिण्डाचा हिंदुपणा नाही गेला. विवाहात सगळे जुने चोचले. वरात आल्यावर, डोक्यावर झाल धरून सगळ्या मानकरी मण्डळीच्या माण्डीवर वधूला बसवून तिच्या तोण्डात साखर कोम्बण्याचा एक बाष्कळ विधि करतात, तो तुझ्या पाहाण्यात असेलच. क्रान्तीसारख्या ग्रॅजवेट प्रौढ वधूला तो कसा आवडणार ? तिने स्पष्ट नकार दिला. झालं. सनातन्यानं जमदग्नीचा आव आणून, क्रान्तीची भरमण्डळीत निर्भत्सना केली. तिने-ही उलट या स्वदेशी म्हसोबाचे कान तिथेच्या तिथे उपटून हातात दिले, अन् तडक बापाच्या घरचा रस्ता सुधारला.

**विवेक**—क्रान्तीची उष्टी हळद सनातन्याला चोपडणारांच्या अकलेचे दिवाळेच वाजले म्हणायचे. पुढं काय झालं ?

**प्रवाळ**—त्या दिवसापासून क्रान्ति सनातन्याला भेली न् सनातन्या क्रान्तीला जन्माचा मुकळा !

**विवेक**—टेरिवल, हॉरिवल अँकिसडण्ट !

( आंत बायकांच्या किंकाळ्या, “ मेलो मेलो, बुडालो ” असा  
ओरडा. बगळाजी घावरत धांवत येतो.)

**बगळाजी**—धावा धावा, कुणी तरी धावा बिगी बिगी. होडी फुटली,  
बाया बुडाल्या. बाया फुटल्या, होडी बुडाली. अक्षिधण अक्षिधण.

**प्रवाल**—बोर्टींगचा अँकिसडण्ट दिसतो.

**विवेक**—घावरू नकोस. चल पुढे. आम्ही आलो. डॉक्टर बकप्.

**बगळाजी**—किकमार्च, किकमार्च. [ जातात.

### प्रवेश तिसरा.

( कावळे वकीलाची कचेरी. कावळे टेबलावरचे कागद चालीत  
आहे. जवळ बावळे कारकून लिहीत आहे.)

**कावळे**—बावळे, तुम्ही अगदी बावळे आहात. कवडीची अक्कल.  
नाही तुम्हाला.

**बावळे**—( स्वगत ) म्हणूनच आपला मी कारकून !

**कावळे**—घण्टालवाडीचं पोटपाडीचं अपील आज आहे, हे काल कां  
नाही मला सांगितलं. त्या बाईला रात्री भेटायला बोलावली असती.

**बावळे**—पण—साहेब—

**कावळे**—चूप बसा. बेबकूब. कामाचं महत्वच नाही तुम्हाला ! इकडं  
सेशनात पोटपाडीचा खटला न् त्याच बेळी तिकडं दिवाणीत तो गहाण-  
खताचा खटला. आता त्या बाईला गहाणात ढकलून, तिच्या खटल्याचे  
काय खत करू !—बरं, त्या ठकू म्हापशेकरणीचा बयाणा आला की  
नाही !

**बावळे**—मागायला गेलो तर ती म्हणाली, साहेबांचं न् माझं खातं  
आहे. वळते करून ध्या.

**कावळे**—असं म्हणाली—असं म्हणाली ! इकडं आलीच तर—

**बावळे**—तिनंच तिकडं तुम्हाला संध्याकाळी—

**बावळे**—शटप्. मी काय म्हणतो ते ऐकून घ्या. ती इकडं आलीच तर स्पष्ट सांगा, शंभर रुपये बयाणा हातात पडल्याशिवाय मी हातात केस धरणार नाही.—हे नॉटपेड पत्र कुणाचे ! कशाला झक मारायला घेतलेत ! बिले वसूल करायची अक्कल नाही, न् अडीच अडीच आणे असल्या पत्रांच्या डोम्बलावर—

**बावळे**—हे त्या फासवडच्या चम्पीचं पत्र—

**बावळे**—असं कां ! हां, असं डोंक चालवलंत, तर कोण म्हणेल तुम्हाला बावळे ? शाब्दास.

**बावळे**—माझं आडनावच बावळे, तर मला बावळे म्हटल्याशिवाय तुमची न् जगाची सुटकाच नाही.

**बावळे**—होल्लो ! बावळे—बावळे, संध्याकाळी मला माजूरीला गेलंच पाहिजे. डायवरला म्हणावं, गाढवाच्या लेका, कार तयार ठेव. नाहीतर जाशील म्हणावं सिनेमाला.

**बावळे**—पण आज साहेबाना वेळ नाही. शुद्धीसमारंभाला अध्यक्ष म्हणून जायचं आहे संध्याकाळी.

**बावळे**—डॅम दॅट शुद्धी ! नसते उपद्याप आहेत सगळे. आहेत त्याच हिन्दूना माणुसकीनं जगण्याची अक्कल नाही, त्यांत ही भरताड कशाला ? मरो ती शुद्धी. मी नाही गेलो तर होईल दुसरा कुणीतीरी ठोकळा अध्यक्ष. ठोकळ्याना काही दुकाळ पडला नाही. कार तयार ठेवा. माजूरीला चम्पीचा जलसा. मला न जाऊन कसं भागणार ! आय मस्ट गो. (एक पाकीट उघड्हन) —ही तार कुणाची ? वेदालंकार कोळशे-शास्त्र्यांची—अन् ही अशी खाली कशाला ठेवलीत ! बावळे, यू आरे फूल—सिली—डॉकी. अहो ही तार ना ? तार ना ? मग सगळ्या कागदांच्या थडग्याच्या खाली गाडून कशाला ठेवलीत ! तार म्हणजे पत्र नव्हे, अन् पत्र म्हणजे समन्स वॉरण्ट नव्हे, यूसलेस.

**बावळे**—साहेब, यस झाली तुमची ही साहेबी. मला रजा या. कुठेहि मला पोट भरता येईल. या यूसलेस यूसलेस सर्टिफिकेटांचा मलिदा आता पुरे झाला !

कावळे—बावळे, अहो असं डोक्यात राख घालून थोडंच पोट भरतं ! यूसलेस म्हणजे काय !

बावळे—निरूपयोगी.

कावळे—काइट राइट. तुम्ही यूसलेस कुणाला ! इतराना. मला नाही. मी तुम्हाला यूसफूल म्हटलं, तर सान्या लोकांची तुम्हाला दृष्ट लागेल, त्याची वाट काय ! बावळे अर्थोपेक्षा नेहमी गाम्यालाच हात घालावा. बोला, तुम्ही यूसलेस—का यूसफूल !

बावळे—मी ! साहेब यूसलेस—साहेब यूसलेस—अगदी यूसलेस.

(घाबरलेला भैरव प्रवेश करतो.)

भैरव—यूसलेस—यूसलेस. आमचं नाटकच बन्द पडायची वेळ आली. महत्वाची सगळी पात्र अँकिसडेण्टात सापडून पार जायबन्दी झाली. अजून पाहिला अंकसुद्धा गाठला नाही. यूसलेस—होपलेस !

कावळे—व्हॉट यू मीन भैरव ! हा कावळे जिवन्त असेपर्यंत नाटक बन्द ! पात्रांशिवाय नाटके, सूत्रांशिवाय टोकळे, आणि तक्रारीशिवाय फिर्यादी रंगवणारा मी रंगारी. झालं काय इतकं होपलेस ब्हायला ! कसला अँकिसडेण्ट !

भैरव—पेपर वाचा, पेपर वाचा.

कावळे—अरे मला मरायला नाही फुरसद. ऐंगेजमेण्टांची पठाणी परवड सारखी हात भुवून लागली आहे माझ्या मागं. दोन दोन दिवस पत्रांकडं नुसता डोळा मारायला होत नाही.

बावळे—पात्रांच्या परवडीनं पत्रांकडं पाहायला वेळच मिळत नाही साहेबाना.

भैरव—पात्रांच्या टेहळणीपेक्षा पत्रांची न्याहाळणी अधिक ठेवा आता.

कावळे—भैरव, तू आहेसना आमचा चालता धावता लोकल टाइम्स. मग कोण लेक ही सगळ्या पत्रांची कचरपेटी उपसायची यातायात करतो ! सांग सांग कसला झाला अँकिसडेण्ट तो.

भैरव—एकचसा काय, पाठोपाठ वन्, दू, श्री. काल रावसाहेब पुराण्यानी शांतीच्या कपाळी कुंकू पाहिलं न् काढकन् त्यांचे डोकेच फिरले.

“ कुंकू लाव, पाट लाव ” अशा आरोळ्या मारीत, चिंध्या फाडीत ते गावभर धुमाकूळ घालीत आहेत.

कावळे—शांतीच्या कुंकवानं पुराण्यांचं ढोकं किरलं !

बावळे—पोटज्या गोळ्याची तिडीक डोक्यालाच विशेष भोवते.

कावळे—पण पुराण्याना डोके असते किंवा होते, याची आजवर खरोखरच कुणाला कल्यना नसेल. बरं, दुसरा कोणता अपघात !

मैरव—काल काही कॉलेज-तरुणी नदीत बोटिंग करताना,—खलखल्या-च्यांची ती सौभाग्यवति—विधवा मुलगी—

कावळे—कोण ! क्रान्ती !

मैरव—तिची होडी उलटली अन् क्रान्ती बुद्धन वहाणीला लागली.

कावळे—टेरिवल् टेरिवल्. पण आजूवाजूला कुणी लोक होते का नव्हते !

मैरव—रेलवेचे शाण्टिंग, दारूपिण्यांचे पिकेटिंग, न् बायकांचे बोटिंग बघायला तमासगिरांची उणीब कशाला पडेल ! नदीचा काठ कॉलेज-तरुणांच्या वॅनिटी केअरने भरगच्च उफलला होता. पण “ धावा धावा—बुडाली बुडाली ” या ओरड्याशिवाय कोणी काही केले नाही. अखेर, तो नवीन वॅरिस्टर विवेकराव आला आहेना ! तो गर्दात्नं रेटारेटी करीत धावला, न् त्याने सुटाबुटा सकट धडाड उडी घेऊन, क्रान्तीला पाण्याबाहेर काढली, न् बेशुद्द स्थितीत आपल्या साईंड-कारमध्ये घालून—

कावळे—स्वताच्या चेम्बरमध्ये नेली की काय !

मैरव—डॉक्टर प्रवाळाच्या हॉस्पिटलात नेऊन पोचवली.

बावळे—विवेकाला कावळ्यांचे डोके थोडेच असणार. तेथे पाहिजे जातीचे !

कावळे—सनातन्याला हे कळले की नाही ?

मैरव—कुणी सांगावे ! पुराण्यांच्या जोडीने चिंध्या फाडीत, धोण्डे मारीत भटकताना, सनातने अझून कुणाला दिसले नाहीत.

कावळे—हे एक पात्र तरी नाटकात अझून शिळ्हक आहे म्हणायचं !

बावळे—सनातन्याशिवाय वाचाळपुरीत एकही नाटक रंगायचे नाही.

**भैरव**—रंगायचे नाही, अन् रंगलेले भंगायचे नाही. पण बेळ्याच्या पाठकप्राचाच पत्ता नाही.

**कावळे**—पाठकणा असो वा नसो. पण त्याचे डोके फिरल्याशिवाय किंवा कुणी फिरल्याशिवाय कोणतेच नाटक रंगणार नाही.

**बावळे**—पण सनातन्याना डोके असल्याशिवाय ते फिरणार कसे, न कोण शहाणा फिरवणार तरी कसे !

**भैरव**—तोच तर वान्धा आहे ना. सनातन्याला डोके असते, तर क्रान्तीसारखी बायको गमाऊन तो कशाला वसता.

**कावळे**—आणि हातातून निसटलेली बायको, गावभर मोकाट भटकताना, उघड्या डोळ्यानी कशाला पहाता !

**बावळे**—आधी जाते डोके न् मग जाते बायको.

**भैरव**—बायको टिकवायला डोकं लागतं. क्रान्तीला प्रसन्न करून घेता येत नाही, त्या सनातन्याच्या नशिवी पोरं किंवा ढोरं वळण्यापलीकडे कसलं भाग्य असणार !

**कावळे**—डॅम् हिज भाग्य. तिसरा आणखी ऑक्सिडंट कोणता !

**भैरव**—इजा बिजा तिजा केला शान्तीनं. क्रान्ती हॉस्पीटलात गेल्यावर, एका मित्राची मोटार-सायकल घेऊन शान्ती लेडीज कऱ्यावर जात असता, दिली एका म्हातान्या बडारणीला घडक न् धाडली तिला यमाकडं तडक.

**कावळे**—ओ ! घिसीज डेंजरस. शहाण्या, मग इतका वेळ हे का नाही आधी सांगितलंस.

**भैरव**—शेवटची गोष्ट शेवटी सांगितली. आधी कशी सांगायची !

**कावळे**—शान्ती आता कुठं आहे ?

**भैरव**—त्या म्हातारीला कायमची शान्ती देऊन, ती सेण्ट्रल पोलीस स्टेशनात शान्त बसली आहे. बापाकडं जाईन, तर त्याचे फिरलंय डोकं. क्रान्ती अत्यवस्थ. भ्रान्ती—

**कावळे**—तिचं नाव काढू नकोस माझ्यासमोर.

**भैरव**—चुकलो. आता तिला कोण मदत करणार ! म्हणून आलो

धावत तुमच्याकडं. शान्तीसाठी हा आडला नारायण-गाढवाचे, नव्हें  
तुमचे पाय धरीत आहे.

**कावळे**—डोण्ट बी अफ्रेड भैरव. मी आता तिची सुटका करतो,  
न् सारी भानगड त्या म्हातारीच्या मुद्दांबरोबरच गाडतो. ( टेलीफोन  
घेऊन ) हळो—सेण्ट्रल !—मिस्टर ब्रेन—कावळे स्पीकिंग.—यस् डॅट मोटार—  
सायकल ऑक्सिडण्ट. शान्ती माझी नातेवाईक, छोज रिलेटिव-बूझम  
फ्रेण्ड—यस—यस—( टेली० ठेऊन ) भैरव जा. माझी कार घेऊन जा न्  
शान्तीला इकडं पाठवून दे.—बावळे, परशाला म्हणावं, गाडी बाहेर काढ.  
जा लवकर.

**बावळे**—( स्वगत ) भ्रान्तीची ब्हेकन्सी शान्तीनं भरून काढण्याचा  
ठाव दिसतो. [ जातो. ]

**कावळे**—भैरव, शान्तीला सांग, म्हणावं तुमच्या गळ्यांच्या मनात  
माझ्याबद्दल कसलेही गैरसमज असले, तरी या कावळ्याचे मन बगळ्या-  
सारखे पांढरे फेक आहे. अशी तिची खातरी पटव. तिला गाडीतून एक-  
टीच इकडं पाठवून दे.

**भैरव**—मीच तिला बरोबर घेऊन येतो.

**कावळे**—छे छे छे छे. या नसत्या फन्दात तू पऱ्ह नकोस. आरोपी-  
बरोबर उघड फिरायला, तू वकील का आहेस ! तुला तिच्याबरोबर आता  
कुणी पाहील, तर या खुनाच्या प्रकरणात तू विनाकारण अडकशील. भैरव,  
हा खून आहे खून. कल्पेचल होमिसाईडसुद्धा नाही. तिला दे गाडीत बसवून  
न् तू जा आपल्या कामाला चिनधास्त. शान्तीची व्यवस्था भी लावतो.  
[ बावळे प्रवेश करतो.] बावळे, तुम्ही कशाला मरायला परत आलात !  
यूसलेस !

**बावळे**—परश्याने गाडी बाहेर काढली, हे सांगाशला आलो, साहेब.

**कावळे**—वेहरि गुड. असे शहाण्यासारखे बागलात तर कोण तुम्हाला  
गाढव म्हणेल ! भैरव, नौ बकपू. शान्तीला लवकर पाठवून दे.

**भैरव**—एकटीच ना !

**कावळे**—अगदी एण्टायली एकटी पाठवून दे.

**भैरव**—थँक्यू !

[ जातो. ]

**कावळे**—बावळे, परशाला म्हणावं, अशिलाला घेऊन डिरेक्ट इकडंच ये. नाहीतर भलतीच समजून, जायचा लेक तिला घेऊन सान्या शहराची रस्ते—पहाणी करायला. जा, त्याला क्लिअर वोर्निंग द्या.

**बावळे**—वोर्निंग देणे माझं काम, पण ऐकण्याचं काम त्याचं ना ! सान्या वाचाळपुरीचा लीडिंग ड्रायवर, म्हणून या परशाला केवढी घमेण्ड ! त्यात आपण त्याला अगदी डोक्यावर चढवून ठेवलाय.

**कावळे**—बावळे, तुम्ही बावळे आहात. अहो, साप मुंगसान्चा खेळ करणान्या गारोड्याला असले हण्डिबाग हमखास संग्रही ठेवावे लागतात, अन् यालान्च लोकसंग्रह असं म्हणतात.

**बावळे**—लोकसंग्रह करा. नाहीतर हण्डिबाग—संग्रह करा. पण देवाआधी माशीच नैवेद्याला चाखते, त्याची बाट काय !

**कावळे**—नैवेद्याची माशी ! बावळे, सांगता काय, नैवेद्याची माशी ! [ बाहेर मोटारीचा हॉर्न वाजतो. ] माशी स्टार्ट झाली. बावळे, माशी उडाली. स्टॉप हिम—स्टॉप हिम. परशा—परशा—परश्याऽऽऽ. डॅमिट. व्हॉट दुङ्ग. कसं करावं आता ! बावळे, तुम्ही तरी भैरवाबोवर गेला असतात—

**बावळे**—त्या तसल्या नैवेद्याच्या ताटावर माझ्यासारखा जाळीचा रुमाल काय कामाचा ! माशी वसायची ती बसणारच.

**कावळे**—माझी खात्री आहे, खादीच्या जाढ रुमालासारखा तुमचा उपयोग झाला असता.

**बावळे**—परश्या—वान्यानं हा रुमाल वाटेत तेब्हाच उडवला असता.

**कावळे**—ते काही नाही. टॅक्सी करून तुम्ही जा त्याच्या पाठोपाठ, न् तुम्ही स्वतः शान्तीला बरोबर घेऊन या आपल्या गाडीतून.

**बावळे**—माझ्या बरोबर कशाला ! त्या बावडीला माझ्यासारखा कच्च्या सुताचा धागा किंतीसा आवरणार !

**कावळे**—त्या परश्या शोफरचा मांजा तरी काय कामाचा ! रास्कल माझाच श्रेड तोङ्न टाकायचा !

**बावळे**—कावळ्याना तोङ्न परश्याचं कसं भागणार ! सध्या सहकारी चलवळीचे दिवस आहेत. भागीचा डिविडण्ड प्रयेकाला प्रमाणात मिळा-

लाच पाहिजे. नाहीतर ही वाचाळपुरी तेव्हाच बजबजपुरी व्हायची. चाललंच आहे ! धार उडते आकाशी न् गुळापाशी चिकटे माशी !

[ बाहेर होर्न वाजतो. ]

**कावळे**—इतक्यात आली ! सो किकू ? शाबास परशा शाबास ! माझ्या मोटारीवरून तुझा जीव ओवाळून टाकावा. बावळे, परशा एरवी कसाहि असला, तरी माझ्याशी तो लक्स साबणासारखा स्वस्त न् स्वच्छ वागतो. किती जलदी तो शान्तीला घेऊन आला ! याला म्हणतात किवकू डिस्पॅच. मिलिटरि डिसिप्लीन. जा म्हणजे गो, अन् ये म्हणजे कम्. परश्या परश्या, तुला हजार खून माफ आहेत !

**बावळे**—वकीलाचा एवढा आशीर्वाद असल्यावर हवा तो गावगुण्ड शोफर बनेल.

**कावळे**—बावळे तुम्ही बावळे आहात. मोठारखाली खून पाढून ते जिरवायला सुद्धा स्पेशल अक्षर लागते.—ही पहा, जिन्यावर पावळे वाजली. शान्ति आली.—बावळे, बी ऑफ—बी ऑफ. [ बावळे जातो ] आ ई हा ई ! शान्ते शान्ते—तुला कॉर्जल वेलकम् द्यायला, तुझा दासानुदास हा कावळे आपले दोन्ही हात होकायन्त्रासारखे ताणून उभा आहे. [ डोळे मिठून अवसानात उभा राहतो, तोच सनातने त्याच्यापुढे येऊन उभा राहतो. ]

**सनातने**—गुड मॉर्निंग.

**कावळे**—गुड मॉर्निंग—गोड गोड मॉर्निंग शान्— [ डोळे उघडून ] आँ !

**सनातने**—आँ ? व्हाय धिस् आँ ?

**कावळे**—( स्वगत ) मोतन खातर डुऱ्यी मारी तो शंख लगे हात ! ( उघड ) कोण ! मिस्टर सनातने ! वेरे वेळेवर आलात. पण मला आता वेळ नाही.

**सनातने**—मलाहि आता वेळ नाही. म्हटलं उम्या उम्या भेटून जाव.

**कावळे**—उम्यानं नको न् ओणव्यानं नको.—ही ध्या, सही होऊन आली तुमची पोटगी नोटीशीची रिसीट.

सना०—डॅम डॅट नोटीस अण्ड रिसीट. मला या कायदेवाजीचा अगदी वीट आला. कायद्याच्या जोरावर पतिपत्नीची फाटलेली अन्तःकरणं जुळवायचा खटाटोप यूसलेस आहे. माझा त्यावर मुळीच विश्वास नाही !

कावळे—इश्विट ! नव्या अकलेची ही नवी लाट दिसते. कायदेवाजीवर विश्वास असो वा नसो, कोणतेहि प्रकरण चिघळत चिघळत निकरावर आले, म्हणजे निर्वाणीला त्यावर कायदेवाजीचे पलिस्तर मारावेच लागते. मग त्यावेळी हातून निस्टलेल्या मोकाट बायकोची गोष्ट कशाला ? जन्मदात्या आईवापाला सुद्धा पोलीस-चावडी दाखवायचा कुणी विधिनिषेध याळगीत नाही. क्रान्तीनं आत्महत्येचा प्रयत्न केला—

सना०—काय, आत्महत्येचा प्रयत्न ?

कावळे—यस यस. डिलिवरेट सुईसाईड ! आय.पी.सी सेवशन त्री हण्डे॒ड नाहन.

सनातने—नॉन्मेन्स ! काय वकील झालात म्हणून हवे ते वरळता ? कालच तिच्या एपेच्या रिझल्ट लागून, ती फर्स्टक्लास फर्स्ट आली न् तिला पाच हजाराचं वाडिया प्राईज सुद्धा मिळालं. ती कशाला आत्महत्या करील !

कावळे—असं असं ! म्हणून का या नवरोबाला आपल्या पळपुळ्या बायकोना इतका जिब्दाळा फुळला !—अहो राव, मग असे बाहेर बाहेरून कशाला खडे मारता ! जा-जा तडक दवाखान्यात, न् धरा त्या मावळीचे पाय. न् म्हणावं, जगदंबवे—मातोश्री, त्राहिमाम् त्राहिमाम्.

सना—असं कायला काढी हरकत नाही. ती माझी बायको आहे न् मी तिचा नवरा आहे.

कावळे—ब्रेहो नवरीचा नवरा ! आंगाला हळद लागली म्हणून ! का साप्तपदे॒ची तंगडझाड केलीत म्हणून ! मंगलाईकांची नान्दी, पाणी-ग्रहणाचा विष्कंभक, आणि मंगलसूत्राच्या दावेबांधणी, असल्या नाटकी खटपटीनं जर खापुपांची अन्तःकरणं त्रिनतोड एकजीव जुळती, तर सनातने, तुम्ही क्रान्तीला जन्माचे मुकलेच नसता.

सनातने—म्हणजे ! विवाहविधी हे काय नुसते नाटक !

**कावळे**—मानली तर अटक, नाहीतर नाटक. लोक मानतात तोवर ठीक आहे. पण एकदा का त्यानी त्याचा विधिनिषेध बाळगला नाही, की मग पुढे काय ! विवाहविधीच्या नुसत्या नाटकाने जर पतिपत्नीच्या जोड्या अभंग जुळत्या, तर समाजात कष्टी कुटुंबांचा उकीडा इतका फैलावलाच नसता !

**सना**—वाहवा ! ही छान सोय ! विवाहाचाच विधिनिषेध राहिला नाही, तर सगळीकडे संकराची संक्रान्तच उसलायची. संकरो नरकायैव !

**कावळे**—संकराचा उघड नरक परवडला, पण खोऱ्या समाजशुद्धीच्या बुरख्याखालचा विषम विवाहाचा शेणसडा आता कुणालाच परवडत नाहीसा झाला आहे.

**सना०**—हव्या त्या गोष्टीचा विधिनिषेध होऊ लागला, तर कोण शाहाणा स्वस्थ वसेल ?

**कावळे**—शाहाण्याना स्वस्थ वसून कसे चालेल ?

**सना०**—हा सनातन्या तरी हातपाय जोडून वसणार नाही.

**कावळे**—मुळीच वसू नका. हातपाय झाडा. संकराचा प्रळयकाळ विधिनिषेधाची नाटके नाचवू लागला, तर त्याला पायवंद ठोकायला तुम्ही—सनातन्यानीचि-कंवर कसली पाहिजे.

**सना०**—कावळे, तुम्ही सनातने शब्दाचा शिवीसारखा उपयोग करताहात. पण ते माझे आडनाव आहे, हे लक्ष्यांत ठेवा. मी एवढा केंब्रिज एमे. सारा युरप पायदळी घातला. तिकडच्या एकूनेक समाजाची काकडोळी पाहणी केली. सगळा संकर-एकजात संकर ! असत्या संकराने आपली संस्कृति काय जिवंत गाडायची ? सुधारणा कुणाला नको ! कुणाला नको सुधारणा ! मलाहि सुधारणाच पाहिजे. मीसुद्धा सुधारकच आहे. पण सुधारणेला काही ताढतंत्र ! उठल्या सुटल्या विधिनिषेध—उठल्या सुटल्या विधिनिषेध, ही काय सुधारणा ! विधवेच्या सलासारखे समाजाच्या पोटात राहूनच सुधारणा करणारा हा सनातने सुधारक आहे. लग्नाची बायको धरी येत नाही. काय सरकारचा कायदा भेला—ठार झाला !

**कावळे**—आलात ना अखेर कायद्यावर ! अहो, वायदे थकले कायदेच पहावे लागतात.

**सनाठ**—हो हो, मी आतां कायद्याचीच कास धरणार.

**कावळे**—त्यासाठी वकीलाचेच पाय धरले पाहिजेत.

**सनाठ**—धरीन धरीन. हवे त्याचे पाय धरीन. मी देशभक्त म्हण-बीत असलो, तरी वेळ पडल्यास, नाक्यावरच्या कॉन्स्टेबलाचे कलेक्टर म्हणून पाय चाईन, करू नये ते करीन, काय वाटेल ते करीन. क्रांतीला माझा — सनातन्याचा — विधिनिषेध वाटत नाही काय ! कायद्याच्या जेर-बंदाखाली झोडपीत घरी आणीन ! हा सनातन्या सैतान बनला तर बापाला बाप नाही म्हणायचा, तर बायकोला आई मानील काय !

**कावळे**—सनातने सनातने, बारोमीटर असा चढवू नक . आता घरी जा न डोक्यावर पाण्याची पट्टी ठेवा.

**सनाठ**—पाण्याची पट्टी ठेवा ? मी पाण्याची पट्टी ठेवीन, नाहीतर पट्टीचं पाणी ठवेन. तुम्हाला कशाला ही उठाठेव ! तुम्ही काय डॉक्टर आहात ? वकील आहात. बस. कायद्याने बोला.—मला आता माणुस-कीचा सुद्धा विधिनिषेध नाही. लग्नाची बायको म्हणे निमटते. घरी येत नाही. कायद्याचा इंगा पाहिला की आलीच पाहिजे—आलीच पाहिजे. (बावळे येतो.)

**बावळे**—आली, आली, साहेब ती—आपली ही आली—

**कावळे**—आली ? आली ?

**सनातने**—आलीच पाहिजे. जाते कुठं. सरकारी कायदा काही मेला नाही, अन् कायदा मेला असला, तरी हा सनातने काही ठार झाला नाही.

**कावळे**—सनातने, आता रजा ध्या. मग केब्हातरी निवान्तीने भेटा. जा आता. जा हो. गुड बाय् म्हणतो ना ?

**सनाठ**—गुड बाय् म्हणता तर जातो. गुड बायचा विधिनिषेध न बाल्गून चालणार कसे ? माझे काही डोके फिरले नाही. आज सन्ध्याकाळी माझे व्याख्यान आहे. म्हणे येत नाही !—आलीच पाहिजे. (जातो.)





कावळे:—माझ्या शान्तीला अश्या अलगाज लचलन —

बावळे—साहेब, तुम्ही बाहेर येता, का तिला आत बोलवू?

कावळे—बावळे, माझ्याजवळ आत बाहेर काही नाही. सगळा उघडा सौदा. दे तिला आत पाठवून न तू पोलीस स्टेशनात जाऊन, या अंकिसडेण्टाच्या कागदाच्या नकळा ताबडतोव घेऊन ये. जा. बी किक!

[ बावळे, जातो. कावळे टेवळाजवळ लिहीत वसतो. कावरी बावरी शान्ती हळूहळू येते. ]

शान्ति—वकील साहेब—

कावळे—कोण? शान्ती? कमॉन् डिअर.

शान्ति—डिअर?

कावळे—यस डिअर. वकीलाला प्रत्येक अशील डिअरचसा काय—छेरी डिअर असतो. टेक युवर सीट प्लीज. डोण्ट बी अफ्रेड. शान्ते, प्रकरण तर मोठे सीरिअस आहे. दहापैकी एकादीच केस सफाईत सुटली तर सुटै. बाकीच्या बिनशर्त सक्त मजुरीला जातात. [ शांति घावरते ] पण तू कशाला इतकी घावरतेस? हा कावळे वकील शांतीच्या पाठीशी जोवर अस्सा उभा आहे, अन् त्याच्या प्रेमाचा वरदहस्त तिच्या मस्तकावर अस्सा फिरत आहे, तोवर तुझ्याकडं वाकऱ्या नजरेन पाहाण्याची प्रत्यक्ष काळाची छाती नाही. धीर सोडू नकोस. माझ्या कर्दन—कायदा डोळ्याना डोळे असे भिडवून—हां शाबास! —अशी माझ्या स्पिरीटशी एकतान एकजीव समरस हो. शान्ती, तुझ्यासाठी भी माझ्या जिवाचा धुरोळा करीन. खालची कोटे कायद्याच्या निसरऱ्यावरून घसरून न्यायच्युत झाली, तरी भी माझे सर्वस्व पणाला लाऊन, हायकोट प्रीव्हीकौन्सिलला गदगदा हालवून, माझ्या शान्तीला अशी अलगज उचलून घरी आणीन. [ टेलिफोनची घण्टा चाजते. ]—हू यू? सेण्ट्रल पोलीस? यस. कावळे.—ती म्हातारी बहिरी न. आंधळी होती! —वारस कुणीच नाही! —हॉर्न—

शान्ति—मी एकसारखी हॉर्न वाजवीत होते—

कावळे—ज्ञाइट राइट! —यस. —धर्मार्थ? हौमन्च? —फिफ्टी? व्हाय? टेक हण्डेड रुपीज.—कोणत्या संस्थेला?—लेडीज कळवाला.—यॅक्यू मि. ब्रेन.—बावळ्याना टेलिफोनवर पाठवा.—बावळे, तुमच्या जवळचे शंभर रुपरे

भरून टाका आणि प्रकरण मिटल्याचा शेरा वेऊन या.-शान्ति, लेट मी कॉम्प्युलेट यू.

**शान्ति**—( पाकीटातून नोट काढून ) ही घ्या दण्डाची रकम. आपण कशाला भरता ?

**कावळे**—शान्ति, मी तुला काळाच्या जबड्यातून खेचून काढली.

**शान्ति**—आपले उपकार मी जन्मभर विसरणार नाही. माझ्या दण्डाचे पैसे आपण कशाला नाकारता !

**कावळे**—शान्ति, मला तुझ धनदान नको.—मनदान पाहिजे. डोळ्यात चमकणार हे पाणीदान नको, मला तुझं हे अस्सं पाणीदान पाहिजे. ( तिचा हात धरतो. ) शान्ति शान्ति, विल्यू बी माईन ! फॉर लाईफ ! शान्ते, स्वतःच्या पराक्रमावर कमावलेल्या या माझ्या ऐश्वर्याची स्वामिनी तूझालं पाहिजेस. गोन्धवळू नकोस-घावरू नकोस-वावरू नकोस. तुला हा माझा अतिक्रम वाटंत असेल, तुझ्या अडचणीचा मी गैरफायदा घेत आहे, असं वाटंत असेल, तर हा पहा-हा सोडला मी तुझा हात. मला क्षमा कर. आय् बेग युअर पार्डन.

[ वराच वेळ कोणी बोलत नाही. मधून मधून चोगेटे कटाक्ष चालतात. ]

**कावळे**—सन्धिकाळची ही शान्ती आता बस् झाली. कोणीतरी आईस ब्रेक केलाच पाहिजे.—शान्ते, तुझ्या खटल्याचे जज्मेण्ट मी अनुकूल मिळवलें न तुझी सुटका केली.—माझ्या दैवाच्या खटल्याचा निकाल आता तुझ्या हाती आहे. गो ओन. डिक्लेअर ध जज्मेण्ट. गुड ऑर बॅड. आयाम् रेई.

**शान्ति**—आपण मला गोन्धवात टाकलीत, अन् गोन्धवात टाकलीतही नाहीत. लैकिकी दृष्टीनं मी जरी बालविधवा अपले, तरी मी प्युअर छर्जिन-निषाप निक्कलंक कुमारीच आहे. कॉलेजमध्ये शेकडो तरुणांशी मी मनमोकळेपणाने कितीही वागले, तरी आत्तापर्यंत या शान्तिनं आपल्या दिलाचं दान कुणालाच केलेलं नाही.

**कावळे**—पण ते करायचंच नाही, असा तर निश्चय नाही ना !

**शान्ति**—असा निश्चय का असावा ! का विधवाना तारुण्य भासत नाही, का मानवी विकारांच्या भावनाच त्याना असत नाहीत !

कावळे—हौ इङ्गिट पॉसिबल ? इम्पॉसिबल !

शान्ति— पद

नवति नसे कां विधवा ।

कुसुमित नव लतिका ॥ धु० ॥

जीवन-मोहना तृष्णित चातकी ।

नवजल-स्वाद-तृपार्ता ॥ १ ॥

माझ्या मोटार-वाईकनं काल जसा एक अपघात केला, तसाच वैधव्य हाहि एक ऑक्सिडेण्टच. सगळ्या अपवाताना उपाय असतात, पुरुषांच्या विधुर-तेला तर हमखारु असतोच असतो. मग आम्ही तरुण विधवानीच काय कुणाचं असं घोडं मारलं ? तरुण विधवाना संसार-सुखाची आशाच नसते, असं मानणाऱ्या फत्तरांच्या अकलेची तारीफच केली पाहिजे. गुलाब मोगन्याच्या फुलांसारख्या मुलावाटांच्या वसंतानं खुलते फुलते संसाराचे हजारो बागवर्गीचे, आमच्या आजुवाजूला घनदाट ढवरले बहरलेले आम्ही सारखे पाहात असता, केवळ कपाळावरच्या कुंकवाचा टिळा पुसता क्षणीच, आमच्या उफलत्या तारुण्याच्या फुरफुरत्या भावनाच पुसत्या जातील, असे ठरवणारे शास्त्रकार मेले माणूस होते का फत्तर !

कावळे—या फत्तरांच्या फत्तरी काळजाचा नियेध म्हणून तू कुंकू लावायला सुरवात केलीस, का त्यात आणवी काही हेतू आहे ?

शांति—मला पुर्नविवाह करायचा आहे. मी करणार. करायचा मला जन्मसिद्ध हक्क नसला, तरी तारुण्यसिद्ध अधिकार आहे, हे समाजाला उघड सांगण्यासाठीच मी हे घाडस केलं आहे, आणि माझ्यासारख्या एकूनेक हतभागिनीं ते करावें, अशी आमच्या लेडीज कलवाने चळवळ चालविली आहे.

कावळे—Splendid, Very nice ! तुझ्या या नैतिक घैर्यांची मी सिन्सिथर्ली तारीफ करतो. Oh ! very bold ! शांति, तू जितक्या मोकळ्या मनाने आपले विचार मांडलेस, तितक्याच कळकळींनं मी तुला माझ्या

पाणीदानाची ऑफर देतो. भ्रांतीसारखी भ्रांति पडली असेल, तुला माझ्या एकनिष्ठेचा विश्वास वाटत नसेल, तर स्पष्ट नो म्हणून नकार दे. मला मुळीच वाईट वाटणार नाही.

**शांति**—आपल्या उपकागाची फेड म्हणून—

**कावळे**—मला तुझे पाणीदान साफ नको. वकील नात्याने मी माझे कर्तव्य चोख बजावले आहे. वकीलीची फी म्हणून तुझ्या जीवनसर्वस्वाची दक्षणा घेणारा नीच हा कावळे नव्हे. तू एक निष्कलंक कुमारी आहेस न् मी एक निष्पाप कुमार बँचलर आहे. तुला पुनर्विवाह कर्तव्य आहे, तुझ्यासारख्या पाणीदार तत्वनिष्ठ सहचरीच्या मी शोधात आहे. तू प्रेमदान केलंस, तर मी जन्माचा धन्य होईन.

**शान्ति**—प्रेमदान मी करीन, प ५ ण—

**कावळे**—हवा तो पण लाव, मी तो जिंकीन.

**शान्ति**—अव्यवस्थित व्यवहारापेक्षा व्यवस्थित विवाह वरा, असं माझं मत आहे. आपण उघड रीतीनं चारचौधात माझं पाणीग्रहण केलं पाहिजे.

**कावळे**—ऑफ कोर्स ! बायॉल मीन्स ! शान्ते शान्ते मी आज धन्य झालो.

[ तिला कवटाळतो, तोच “ लाव कुंकू लाव पाट ” अशा आरोळ्या ऐकू येतात. दोये दचकून दूर होतात.]

**शान्ति**—लाव कुंकू, लाव पाट ! कसली ही आरोळी !

**कावळे**—आकाशवाणी झाली की काय !

[ वेढ्याच्या वेषात पुराणे प्रवेश करतो.]

**पुराणे**—आकाशवाणी—नळाचे पाणी—तेल्याची घाणी—राजाराणी—आणी आणी आणी काय ! लाव कुंकू, लाव पाट.

**कावळे**—हा वेडा इकडं कसा आला !

**पुराणे**—तुमचा पाट लावायला आला. लाव कुंकू, लाव पाट.

**कावळे**—सावसाहेब, जरा स्वस्थ बसा. तुमचं फिरलयू डोकं—

पुराणे—कुणाचं डोकं फिरलंय ! या रावसाहेब पुराण्याचं ? क्रॉफर्ड मामलेदाराचं ? डोकी फिरलेली पाट लावतात. कुंकू लावतात. लाव कंकू-लाव पाट.

[ कावळे टेलीफोन करून शिपायी मागवतो.]

शान्ति—बाबा बाबा. असं काय करता ! घरी चला.


पुराणे—घरी ! घरी नाही घारी ! तिला पंढरीची वारी ! म्हणून बाहेर पडली स्वारी ! चलू लाव कुंकू-लाव पाट.

शान्ति—बाबा असं काय भलतंच बडबडता ? कुणी लावलं कुंकू ? कुणी लावला पाट ? कुणी नाही हो. घरी चला पाहू. मी येते तुमच्या बरोबर.

पुराणे—मी आता जाणार मसणात. तुम्ही लावा पाट. ए म्हसोबा, तोण्डाकड काय पहातो ? लाव हिचा पाट. लाव हिला कुंकू. नाही लावीत ? मी लावतो तुझ्याशीं पाट. छू टॉमी छू टॉमी.

[ आंगावर धावतो. पोलीस येतात. कावळे “ पकडा पकडा याला ” ]

ओरडतो “ अरे मला पाट लावावयाचा आहे. कुंकू लावावयाचे आहे.” असें पुराणे ओरडतो. ]



# अँक दुर्शरा



## प्रवेश पहिला.

[ हातावर हार घेतलेले सनातने व पाठोपाठ  
भैरव प्रवेश करतात. ]

**भैरव**—वाहवा ! सनातने, आजच्याइतके आपले दणदणीत, खण-  
खणीत न झणझणीत व्याख्यान यापूर्वी मी कधीच ऐकलं नव्हते. सुरेंद्र-  
नाथ बानर्जीची ट्रम्पेट त्यापुढे रद्द. आपल्या भाषणाची स्पीड पाढून,  
सगळ्या वातमीदारानी लेखण्या खाली ठेवून तुम्हाला हात जोडले. तुम्ही  
माही पाहिले !

**सना०**—नाही. विषयात मी एकदा रममाण झालो, का मग मला  
काही दिसत नाही.

**भैरव**—दिसतच ते. व्याख्यानाचा परिणाममुद्धा लोकावर तसाच  
झाला.

**सना०**—भैरव, प्रत्यक्ष अनुभवाचे सिद्धांत असेच परिणामकारक होत  
असतात. पण माझे विचार मी हयात असेपर्यंत तरी लोकाना पटणार  
नाहीत.

**भैरव**—जिवंतपणी पटले तर तुम्ही सनातने हो कसचे !

**सना०**—तशात हे इथचे लोक मोठेच गाजरपारखी.

**भैरव**—त्यानी तुम्हाला पुरे पारखले.

**सना०**—त्याना एकादी गोष्ट पटली, तरी सांग्रदायीक हड्डवादाने,  
मुद्दाम वेड पांघरून केडगावाएवजी पेडगावला जातील. जाऊ दे. माझां  
विचाराचा समानधर्मी, जिवंतपणी नाही तर नाही, पण मेल्यावर जरी  
जन्माला आला—

**भैरव**—अहो, मेल्यावर कशाला ! आत्ता हयात आहे, अन् त्याचे  
तुमचे विचार तुलनेला घातले, तर तो तुमच्यापुढं दहा भैल गेलेला आहे.

सनातने—माझ्यापुढं दहा मैल ! असा कोण महात्मा आहे तो !

भैरव—महात्मा नाही. महात्मीण आहे महात्मीण.

सनातने—महात्मीण ! आहा, माझं मन उसळ्या मारू लागलं. सांग सांग, त्या देवीचं नाव सांग, पत्ता सांग. मी तिच्या पायावर आपले मस्तक घाशीन. कुलदेवता, ग्रामदेवता, तालुकादेवता, जिल्हादेवता म्हणून त्रिकाल तिची पूजा वांधीन. केंडगावच्या नारायण महाराजाना रामराम ठोकून, या नारायणी पुढं माझ्या शिष्यत्वाचा नारळ फोडीन. बोल, सांग, ती कुठं राहते ! कोणत्या पेटेत ! कोणत्या बोळात, कोणाच्या आघाडी ! कोणाच्या पिछाडी ? घर नंबर किती ? भैरवा, भैरवा, सांग तिचा नाव पत्ता चटकन्.

भैरव—नाव पत्ता सांगून उपयोग काय ! प्रकरण फार जहाल जलाल आहे. प्रायमस स्टव नंबर हंड्रेड. ती आपलं तोण्डमुद्धा पहायला राजी नाही. पदव्याच्या जोरावर तुम्ही आणखी शंभर सभा जिंकल्यात, तरी या नारायणीला जिंकण्याचं काम फार कठीण आहे, सनातने.

सनातने—एका विदुषीला मला सुप्रसन्न करून घेता येणार नाही ! कशाला केंब्रिज एमे झालो मी !

भैरव—ते तुम्हाला माहीत ! एका क्षुळक आग्रहासाठी क्रान्ती-वाईना आपण दुखावल्यामुळे, सगळ्या स्त्री-समाजात तुमची नाचकी झाली आहे. म्हणूनच गेल्या तीन वर्षांत एकाहि कुलीन किंवा कुलद्वीन घराण्यातून चुकून सुद्धा एकादो मुलगी सांगून आली नाही. आपण श्रीमन्त आहात, पदवीधर विद्वान आहात, लेखक वक्ते आहात, सर्व काही ठीक आहे. पण क्रान्तीशी आपण वागलात ती रीत इतकी नाठाळ म्हणून कुंपसिद्ध झाली आहे, की तुमचा वारा ध्यायला तरुणीचे तर नावच घेऊ नका, पण दन्ताडवाडी ओस पडलेल्या थेरड्या सुद्धा खूब नाहीत. मग ही नारायणी तर काय, बोलून चालून तुमच्या नादान रोषाला वळी पडलेली क्रान्तीच.

सनातने—काय, आता तू क्रान्तीची स्तुति करीत होतास ? क्रान्ती माझी समानधर्मा म्हणून सांगत होतास ?

**भैरव**—नवया विचारांच्या क्षेत्रात क्रान्तीबाई समानधर्माचशा काय, पण तुमच्यापेक्षा कमानधर्मा बनल्या आहेत.

**सनातने**—ओ ग्लॅड दु हिअर डॅट.

**भैरव**—कालच मी त्यांची समजूत करायला मुद्दाम हॉस्पिटलात गेलो होतो.

**सनातने**—मग काय, येते का आता ती आपल्या घरी !

**भैरव**—नॉट अंटाल. सनातने क्रान्तीची हळद चुकून तुमच्या आंगाला लागली, या अंकिसडेण्टाचे आभार मानीत स्वस्थ बसा.

**सनातने**—अखेर क्रान्ती माझ्या विनंतीचा स्वीकार मुळीच करीत नाहीना ?

**भैरव**—तुमचं तोण्ड पाहू इच्छित नाही.

**सनातने**—भैरवा, या एकलकोण्डथा जीवनाचा मरा आता अगदी वीट आला आहेरे.

**भैरव**—आधी गेली अक्ल, न् मग गेलं भाण्डवल.

**सनातने**—आता या वाकप्रहारानी माझ्या भावना दुखाऊ नकोस. क्रान्तीला मुकल्यामुळं या सनातन्याच्या भावना सडक्या अंजीरासारख्या दुव्याच्या बनल्या आहेत. साधा सुस्कारा सुद्धा काळजाला भगदाडे पाडतो. तू तरी काही तोड काढतोस का ?

**भैरव**—तोड कशावर ? नासक्या भावनावर ?

**सनातने**—भावनावर नको. एकलकोण्ड्या फटींग जीवनावर.

**भैरव**—तोड निघेल. पण हे भावनांचे फॅड डोक्यातून उपटून काढा पाहू. क्रान्तीचा त्याग करणाऱ्या सनातन्याना कसल्या हो आल्या भावना ! भावना असती तर अक्ल का जाती ? जेव्हा तेव्हा, भावना दुखावल्या, भावना दुखावल्या, असे काय हो बरळत सुटता ?

**सनातने**—बोल बाबा बोल, हवं ते बोल. पण यावर विनतोड तोडगा काढ.

**भैरव**—सांगेन ती मसल्त प्रास्टीटथूट कराल !

**सनातने**—प्रॉस्टिटथूट ! प्रॉस्टिटथूट का प्रॉसिक्यूट !

**भैरव**—शब्दांचे कीस काढू नका. प्रास्टिट्यूशन शिवाय प्रॉसिक्यूशन होत नाही, आणि प्रॉसीक्यूशन हे सुद्धा एकार्थी प्रॉस्टिट्यूशनच नाही तर काय !

**सनातने**—बोल बोल, तुझी मसलत बोल.

**भैरव**—क्रान्तीचा नाद सोडून, आता शान्तचा नाद धरा.

**सनातने**—असं करू !

**भैरव**—तिळा नाही नवग, तुम्हाला नाही बायको, हे समानधर्मी त्रयराशीक चटकन् सुट्टेल.

**सनातने**—आणि तिनेही क्रान्तीसारख्या लाथा झाडल्या तर !

**भैरव**—आडल्या तर खाव्या. त्यात काय आहे भावना दुखवण्या इतकं !

बैलापेक्षा गाईच अधिक लाथाळ असतात. पुरुषापेक्षा वायकांन्या लाथा वन्या. आडपडव्यात असतात. सुरवात चांगली अन्दाजी घोरणाने कराल, तर डोळे मिटून किछा सर कराल.

**सनातने**—ठीक आहे. बोल कशी सुरवात करायची ती.

**भैरव**—थेट विलायती मार्गाने. स्वदेशीचा अभिमान बस झाला आता. एक वायको गमाऊन बसलात. आता सुरवातीचे यंत्र म्हणजे लघ्लेटर.

**सनातने**—लघ्लेटर-लघ्ह-रोमान्स ! आहा, मारसेली बन्दराची आठवग होते रे भैरवा ! लघ्लेटर ! बोल कसे लिहू ते.

**भैरव**—लिहिताना असेल नसेल ती विद्रृत्ता खर्ची घाला. हृदयांचे प्रेम व्यक्त करनाना, वाचणाराला असे वाटले पाहिजे, की हे लघ्लेटर आहे, का लेख फाच्या लिघ्हर लंगजने भरलेली लघ्हाळ्याची टोपली आहे. हं, चला, उग्र, प्रथम प्रेमत्राचा सांगाडा उभा करा.

**सनातने**—प्रेमपत्र न सांगाडा ! भैरवा, ही काय भाषा !

**भैरव**—लघुव्याकरणापुरतीच माझी विद्या. दादोबाचे मोठे मी थोडेच पाहिले आहे !

**सनातन**—प्रेम कशाशी खातात हे सुद्धा तुला माहीत नसावं ! चल सांग, प्रेम पत्राच्या कावतेसाठी कोणतं वृत्त घेऊ !—डोळ्यानी बघतो—शार्दूलविक्रीडित !

भैरव—शार्दूलविक्रीडित ! अहो राव, ती कोवळ्या मनाची पोर  
भेदरुन जाईल पटकन्.

सनातने—हेहि खरेच.—ज्याच्या मस्तकीं नूतन जटा,—सग्धरा,  
सग्धरा !

भैरव—सग्धरा ! शांति म्हणेल परता घरा.

सनातने—तेहि खरेच.—मन्दाक्रान्ता !

भैरव—मन्द मन्द आक्रान्त आताहि चाललाच आहे. काही नवीन  
काढा—नवीन काढा.

सनातने—आहा. भैरवा टाळी दे-टाळी दे. सायकॉलॉजिकल खट-  
क्याचे वृत्त. मना सज्जना भक्ति पंथेचि जावे. मनाचे श्लोक. थेट काळ-  
जाळा जाऊन भिडतील. वृत्त भुजंगप्रयात.

भैरव—पण त्या नागिणीने या भुजंगावर फुस्स केले तर !

सनातने—सगळेच बस्तान विघडायचे ! कोणते वृत्त चांगले ! पदा-  
च्या चाली विकण्याचे दुकान नाही कारे कुठं भैरवा !

भैरव—दुकान नाही. पण एक पात्र आहे. जुन्या पौराणिक नाटकात  
अललल दुर्दृष्टिकाचं काम करणारा लाटणे नावाचा नटकोहिनूर पोळ-  
पाठ्याच्या बोलात राहतो. दररोज संध्याकाळी मदिरापीठातून तो बाहेर  
पडला की, त्याच्या पदांच्या चाली उचलायला, कितीतरी नाटकवाले न-  
टाकीवाले त्याच्या मागे लागतात.

सनातने—मला पदांच्या चाली नकोत. वृत्तांच्या पाहिजेत.—बस  
ठरला निश्चय. अश्वधाटी ! तोडा तडड ताड, फोडा फडड फाड, खाडा  
बडा खोदला. अश्वधाटीच छान.

भैरव—त्यापेक्षा अश्वकंचुकी-घोडाचोळी काय वाईट ! शान्तीला  
अगदी फिट बसेल.

सनातने—गाढवा, अश्वधाटी हे वृत्त आहे, अन् अश्वकंचुकी  
आयुर्वेदातली मात्रा आहे.

भैरव—मात्रेशिवाय वृत्त नाही, न वृत्ताशिवाय मात्रा नाही. प्रेमाचे  
वृत्त कळवायला मात्राच पाहिजे. इच्छामेदीचा वळसा अगत्य द्या. म्हणजे  
कोठा साफ. पोटातली घाण आधी साफ धुतत्याशिवाय, ओठातून

प्रेमाचे बोल स्पष्ट उमटायचे नाहीत. चला या पत्र लिहून. तुम्ही कालिदास,  
न् मी तुमचा मेघदूत !

सनातने—चल घरी.

( जातात. )

## प्रवेश दुसरा

[ डॉ. प्रवाळच्या हॉस्पिटलचा व्हराण्डा. डॉ. प्रवाळ व क्रान्ति. क्रान्ति  
बसली आहे तोंच डॉ. प्रवेश करतात. ]

प्रवाळ—क्रान्तिवाई; नौ यू आर ओके. आता तुम्हाला घरी जायला  
काही हरकत नाही. यू आर डिस्चार्ड. विचाराला ताण पडेल, किंवा  
मनाची व्यग्रता वाढेल, असे सध्या काही करता कामा नये. नव्हून  
खिस्टीम अगदी डेलिकेट झालेली आहे. रीडिंग सुद्धा डाएटप्रमाणे अगदी  
लाइट ठेवा. पब्लिक मूझमेण्टच्या भानगडीत आणखी एक महिना तरी  
तुम्हाला पडता येणार नाही.—मी घेऊ आता रजा !

क्रान्ति—डॉक्टरसाहेब, आपले आभार कोणत्या शब्दानी मी मानू !  
माझ्या जोपासनेसाठी आपण न् आपल्या नर्सिंग स्टाफनी मायबापासारखे  
अम घेतले. मला घरी मायेचं आहे कोण म्हणा !— पण इथं घरची  
आठवण सुद्धा कधी मला आली नाही. घरीच मी पढले असते, तर  
खास इतक्या लवकर उठले नसते.

प्रवाळ—यॅक्यू व्हेरी मच. हा तुमचा अनुभव लोकाना नीट  
समजाऊन देण्याचं काम हाती घ्याल, तर ती सुद्धा एक उत्तम समाज-  
सेवाच होईल.—वरं, मला आता रजा या. ( दोघे शैकऱ्हण करतात )  
तुमची कार आली नाही वाटतं ?

क्रान्ति—दिसत नाही. विवेकराव आपली कार घेऊन येणार होते.  
पण ते अद्याप आले नाहीत. ( विवेकराव प्र. क. )

विवेक—हजर आहे. अगदी ठरल्या मिनिटाळा हजर आहे. गुड-  
मॉर्निंग डॉ. प्रवाळ, गुड मॉर्निंग क्रान्ति. आज पेशण्टला देणार का  
डिसचार्ज !

**क्रान्ति**—देणार कसला ! दिला सुद्धा.

**प्रबाळ**—बरं, मी घेतो आता रजा. हे हॉस्पिटल पडल्यासुलं, “या-येन जा नेहमी असेच” असं म्हणणं सुद्धा, जरा चमत्कारिकच, नाही का ? विश्वू गुड हेल्थ, मि-मि-मिस्-मिसेस् क्रान्ति. ( जातो. )

**विवेक**—इतक्या लवकर आपण रिकव्हर व्हाल, अशी कुणाचीच कल्पना नव्हती.

**क्रान्ति**—डॉक्टरसाहेबानी माझ्यावर पित्यासारखं प्रेम केलं. इतर डॉक्टर नरसनी भाऊ बहिर्णीची उणीव भरून काढली. आपण तर मला प्राणदानन्त दिले. आपले आभार मी कोणत्या शब्दानी मानू ?

**विवेक**—नो मेन्दानु क्रान्ति. आभाराचा प्रश्न येत नाही. मी माझे कर्तव्य बजावले. अशा अपघाताच्या प्रसंगी कोणीहि आपला जीव धोक्यात घालून, आपल्याला खास वाचवलं असतं.

**क्रान्ति**—नॅट अऱ्टाल ! नदीच्या काठावर शेकडो तमासगीर जमले होते. एरव्ही कॉलेज तरुणीजवळ मर्दुमकीच्या गप्पा झोडणेरे कितीतरी कॉलेजवार तिथं उभे होते. पण आपल्या एकठशाशिवाय धडाड नदीत उडी घेण्याच धाडस कुणी वरं केलं ?

**विवेक**—लेट बायगॉन्स बी बायगॉन्स. त्या गोष्टीचा आता विचारच करू नका. सध्याच्या मनस्थितीत आपण स्वस्थ विश्रान्तीच घेण अगल्याच आहे.

**क्रान्ति**—स्वस्थ राहण्याचा मी कितीहि हिच्या केला, तरी माझं मन कुठं स्वस्थ राहात आहे ? त्याची गिरणी अखण्ड चालूच आहे.—खरोखर त्या अपघातात दी बुझून मरते, तर छान झालं असत !

**विवेक**—द्वांट दू यू मीन. हा विचार, आत्महत्येच्या विचाराहृतकान्त आततायीपणाचा नाही. का ? आपल्यासारख्या समाजशास्त्रज्ञ एमे विदुरीला तरी ही विचारसरणी शोभत नाही. आपण जरी जिवाला वैतागला असला, तरी आपल्यासारखे विदुरी रत्न गमवायला देशाची खास तयारी नाही.

**क्रान्ति**—देश ! कुठं आहे देश ! देशानं का माझ्या जीवनाची जचाबदानी पत्करली आहे ! माझ्या सुखदुःखाची कसली तिडीक देशाला येत आहे ! मुळीच नाही. मग मला देशाची काय म्हणून पर्वी बाटावी !

—जगण्यासारखं माझ्या जीवनात, खरं म्हणाऊ तर, कसला चार्म उरला आहे ? कुणासाठी—कशासाठी—क्रान्तीनं या देशात जगण्याची व्यर्थ घडपड करावी ! मायेच्या उमाळ्यानं “क्रान्ती ये” म्हणून मचा जवळ करणारा, आपुलुकीच्या भावनेने मला पोटाशी धरणाग, एक तरी जिता जीव या छत्तिसकोटी वसतीच्या देशात दिसतो का तुम्हाला ! सारे जग, विवेकराव, आकर्षणावर जगत असते.

न या जिवाला मोहन । लवभि ।

तनमन झोके खाई । भासे ग्राण अमार ऐसा ॥ ध ॥

झुत सतत मर्ति । क्रान्ता क्रान्ति ही ।

जीवन कसले । रसाभार्यि या ॥ १ ॥

**विवेक**—मला आपल्या करुणास्पद स्थितीनी काहीशी कल्पना आहे. पण जोवर आपण हिन्दुस्थानात न् हिन्दु समाजात वावऱत आहोत,—नव्हे, वावरल्याशिवाय सुटकाच नाहीं,—तोवर आपल्या स्थितीला उणाय काय ?

**शान्ति**—युरप अमेरिकेनी सफर करून आमेल्या तरुण विद्वानात सुद्धा असले निशेचे उद्घार ! पोसिमिझम्—निशाशा हाच हिन्दु संस्कृतीचा पिण्ड दिसतो.

**विवेक**—दिसतो कसला ? आहेच मुळी.

**शान्ति**—मग पिण्ड बदलल्याशिवाय ब्रह्माण्डात तरी आम्हाला कसला मोक्ष मिळणार ! स्वतत्र कल्पनांच्या वातःवणाकडे, क टाचा ओघ झापाऱ्यानं जात असताना सुद्धा, दहा हजार वर्षांपूर्वीच्या धर्मकर्मांच्या गंजड बन्धनातच आम्ही गिरऱ्याच्यात वसावे, ही गांष्ठ आमच्या मणुसकीचीच किंमत ठरवीत नाही का ! आण तर नावाने विवेक. या गुलाम देशात विवेकवादाच्या प्रसाराला पदोपदी अडथळा व्हावा, याची कारणं नाही का तुम्हाला उमगत ! शान्तीसारनी निधाग कुळी, बालविधवा म्हणून समाजांच्या निन्देची न् टीकेची बेवारशी चीज ठगावी, अन् क्रान्तीच्या सौभाग्यांनी किंमत वेश्येच्या मोलानी मापली जावी, याचा तुम्हाला काहीच का विधिनिषेध वाटत नाही !

**विवेक**—बाटत नाही कसा ? सन्ताप येतो. कित्येक वेळा तर मनो-वृत्ति इतकी बेकाम खवळते, की बाटतं एकादी सिविल वॉर होऊन, समाजबन्धनाची ही स्टील फ्रेम उधस्त करील तर फार छान होईल.

**क्रान्ति**—ही उस्ती कल्पना ! जल्यना ! भावना !

**विवेक**—क्रान्ति, आमच्या अधःपाताचे मूळ आमच्या वैवाहिक बन्धनात न् जीवनात आहे. त्यांच्यातच आमूलाग्र क्रान्ति झाल्याशिवाय—

**क्रान्ति**—किंवा कोणी केल्याशिवाय.—

**विवेक**—आमची सामाजिक गुलामगिरी नाहीशी होणार नाही.

**क्रान्ति**—आणि सामाजिक गुलामगिरी गेल्याशिवाय राजकीय स्वातंत्र्य लाभणार नाही.

**विवेक**—चुकून माकून लाभलेच तर टिकणारहि नाही. आमच्या जिण्याच्या कल्पनाच नादान बनल्या आहेत.

**क्रान्ति**—कुणी तरी बदलण्याचा धीर केल्याशिवाय का त्या कल्पना बदलणार आहेत !

**विवेक**—काही तरी जबरदस्त धक्का दिल्याशिवाय समाजाच्या आचार विचारात क्रान्ति होणार नाही.

**क्रान्ति**—हा जबरदस्त धक्का द्यायला कुणी तरी आपल्या सौख्यावर, जिवावर, सर्वस्वावर तुळशीपत्र ठेवायला तयार झाले पाहिजे. समाजाच्या रोषाला न् सरकारी कायद्याच्या दण्डाला त्याने विनतकार तोण्ड दिले पाहिजे.

**विवेक**—हिन्दुसमाजाच्या उज्ज्वल भवितव्यासाठी एवढा आत्मयज्ञ करणारे अनेक तरूण आज-आत्ता-या घडीला पुढे येतील.

**क्रान्ति**—विवेकराव, भावनावश होऊ नका. काय बोलता त्याचा नीट विचार करा. ही रंगभूमी नव्हे, आणि तुम्ही न् मी नाटकातली पात्रे नव्हत. तुम्ही वर्णन करता असले तरूण जर या अभागी देशात असते, तर आमच्या सामाजिक जीवनाचा असा उकीरडाच झाला नसता.

**विवेक**—क्रान्ति, या विवेकाचा विवेक चांगला जागा आहे. भावनेच्या भरात नव्हे, प्रामाणिक विचारांच्या तिढकेनेच मी हे विधान करीत आहे.

अनेक तरुणांची गोष्ट सोडून आ, या सर्व प्रतिज्ञा पार पाढायला, एक तरी तरुण या क्षणाला तयार आहे, ही खात्री ठेवा. तसेच हेहि लक्ष्यात असू चा, की समाजोदारासाठी तरुणानी कितीहि कम्बर कसली, तरी ऐन वेळेला बायकाच त्यांचा तेजोभंग करतात.

**क्रान्ति—बायका तेजोभंग करतात ? त्या कशा ?**

**विवेक**—समाजसुधारणेच्या क्षेत्रात मी थोडेफार काम केले आहे, न् आज करीत आहे. विधवांच्या पुनर्विवाहाचा प्रभ सोडवणाऱ्या अनेक संस्था न् व्यक्ति शहरोशाहरी झटक आहेत. मग तरुण विधवा त्यांचा का फायदा घेत नाहीत ! अनुभव असा आहे की, तरुण जरी विधवांच्या पाणिग्रहणाला तयार झाले, तरी विधवाच उघड माथ्याच्या पुनर्विवाहाला तयार होत नाहीत. त्या पढीरीच्या वान्या करतील, आळीबोलातल्या तरुणांच्या मनस्थितीला विषदवतील, भ्रूगहत्येच्या गुन्ह्यात सापडून शिक्षेला जातील, आत्महत्या करतील. पण उघड पुनर्विवाहाचे नैतिक धैर्य दाखवणार नाहीत. अशा परिस्थितीत हिंमती तरुण नाऊमेद होऊन अर्जुनासारखे हतबुद्ध स्वस्थ वसले, तर त्यात दोप कुणाचा ! आमचा का तुम्हा बायकांचा ? सामाजिक दोषांच्या नुसत्या विधिनिषेधाची नाटके नटवण्यात आता काहीच अर्थ नाही. कल्पनेत क्रान्ति करायला, समाजाच्या मनो-वृत्तीला जवरदस्त धक्काच देण अगल्याचं वाटतं, तर हिंमती तरुणांच्या वरोबरीनं तरुणीनीहि आत्मज्ञानाच्या होमकुण्डात घडाड उड्या घेण्याचं नैतिकधैर्य दाखवलं पाहिजे.

**क्रान्ति**—हे नैतिकधैर्य दाखवायला ही क्रान्ति तयार आहे. मी कुमारी, सौभाग्यवती का विधवा, हे माझं मलाच उमगत नाही. हा हात म्हणतो की विवाहाचा डाग लागलेली मी सौभाग्यवती आहे; पण मी म्हणते की, मी विधवा असून कुमारी पण आहे. वडलांच्या इच्छेसाठी एका जिंकंत माणसाशी माझा विवाह झालेला असला, तरी माझ्या दिलाचं दान अझून कुणालाच मी केलेलं नाही. मी एक तरुणी आहे, तारुण्याच्या माझ्या सर्व भावना जिवन्त आहेत, आणि समविचारी सह-चक्राच्या सहवासाची मला तद्दान लागली आहे. समाज आणि सरकारी

कायदा ही तहान भागवण्याचा मला प्रतिबन्ध करीत आहेत. क्रान्तीला संसारसुखाची आशा नाही न् तिला त्याचा विधिनिषेधहि नाही. परस्पर प्रेमाच्या अभंग कमावणीशिवाय, नुसत्या विवाहविधीने घडलेल्या बन्धनाच्या बेडथा तोडण्यासाठी मी हा आपला हात पुढे करीत आहे. विवाहाशिवाय सुद्धा हव्या त्या तरुण तरुणीला पतिपन्नीच्या शुद्ध नात्यानं समाजात प्रतिष्ठेने वावरता यावं असल्या आचारक्रान्तीचा धक्का समाजाला देण्याची ज्या मर्दांला हिंमत असेल, त्याने हा क्रान्तीचा हात खुशाल धरावा. क्रान्ति त्याची सहधर्मचारिणी होईल.

**विवेक**—क्रान्तीच्या आव्हानाचा स्वीकार विवेकानेच केला पाहिजे.

**क्रान्ति**—विवेकानेच करा. या हाताला समाजाचा पाठिभ्वा नाही. सरकारी कायद्याची सहानुभूति नाही दिसायला जरी हा नाजक गोण्डस दिसला, तरी यात इण्डियन पिनल कोड ४९७ कलमाची ५ वर्षांची सक्तमजुरी भरलेली आहे, याचा नीट विचार करा.

**विवेक**—क्रान्तीचा स्वीकार करताना, हा विवेक प्रत्यक्ष मृळ्यूचीहि क्षिति बाढगणार नाही. ( तिचा हात धरतो ) क्रान्ति-क्रान्ति, यू आर माइन्-माइन् फॉर लाईफ ! [ भैरव प्र. क. ]

**भैरव**—शुभमंगल सावधान ! शुभमंगल सावधान.

**विवेक**—कोण हा ? भैरव. कायरे इकडं कुणिकड !

**भैरव**—इकडं ! अक्षता टाकायला ! ( अक्षता टाकून ) शुभमंगल सावधान !

**क्रान्ति**—यानी खज्याखुप्या अक्षता खरोखरच उधळल्या ! कुटून रे आणल्यास या अक्षता भैरवा !

**भैरव**—भ्रान्तीच्या लग्नातल्या. तिनं लग्नानुनंच पोबारा केला, तेहा त्या तशाच राहिल्या खिशात. चार वेळ उधारीनं परटाकडे कोट धुवायला गेला, पण अक्षता शीरसलामत ! याला म्हणतात अक्षता, न् याचं नाव लगीन !

**क्रान्ति**—खरंच भैरव, विधिशिवाय आम्ही आज पतिपन्नीचं नातं पत्करल !

**विवेक**—समाजाला एक अपूर्व घडा घालून दिला.

**भैरव**—अपूर्व ! यात अपूर्व काय, न् नवीन काय आहे ! गावोगाव असल्या जोडप्यांन्या खास पेठाच असतात.

**विवेक**—डमिट ! आम्ही पतिपत्नी म्हणून उघडपणे मिरवणार.

**भैरव**—मिरवा. कोणी तुमचे कान उपटणार नाही. त्याच्यापैकीच एक नमुना समजून लोक स्वस्थ बसतील.

**क्रान्ति**—आम्ही या लग्नाची वर्तमानपत्रात जाहिरात देऊ.

**भैरव**—त्यात तुमच्यापेक्षा डार्विन साहेबांचाच लौकिक अधिक होईल.

**विवेक**—डार्विनसाहेबाचा लौकिक ! तो कसा काय होणार !

**भैरव**—तरुण तरुणीच्या या असल्या माकडनेष्टा पाहिल्या की माणसांची उत्पत्ति माकडांपासून झाली, हा डार्विनचा शोध विनचूक खरा टरतो.

**क्रान्ति**—पण यावेळी तू इकडं कसा !

**भैरव**—अहो, गांवात लग्न न् कुच्याची लडबड ! शान्तीला एक पत्र द्यायला गेले आठ दिवस पायतणांचे नाल झिजवले. घरी नाही, झळवात नाही, कावळ्यांच्या बंगल्यावर नाही—

**क्रान्ति**—कावळ्यांच्या बंगल्यावर ! निकडे कशाला !

**भैरव**—कशाला म्हणजे ? अहो, काळ फार पुढे गेला-फार पुढे. तुम्ही फार मागे पडलात. अगदी बँकवर्ड ! अहो, तेहि थेट असंच शुभ-मंगल त्रांगडं होऊन बसलंय त्रांगड !

**क्रान्ति**—त्रांगडं ! शान्तीनं कावळ्याशी पुनर्विवाह लावला की काय !

**भैरव**—लग्न लागून आज चार महिने झाले. विवाह होईल मागाहून फुरसतीनं त्याची कसली घाई ! शिवाय सध्या काटकसर्गाचे दिवस. पोराच्या बारशालाच घेतील विवाह उरकून. त्याचा कोण लेक वाळगतो विधिनिषेध ! सणात सण, नवलाईचा सण, आई सवाशीण, बाप गण.

**क्रान्ति**—शान्तीला कुणी दिलंय ते पत्र !

**भैरव**—कुणी ? कॉन्फँडेंशल आहे कॉन्फँडेंशल. एका कालीदासानं या मंघदूताबरोबर काव्यसन्देश पाठवलाय काव्य—सन्देश.

**क्रान्ति**—काव्यसन्देश ! दे मला त्याची डिलिवरी. मी देईन तो शान्तीला.

**भैरव**—हे ध्या. ( पत्र देतो )

**क्रान्ति**—हे तर सनातन्याचं हॅण्डरायटिंग दिसते ?

**भैरव**—त्यानीच शान्तीला हे पत्र पाठवलं आहे.

**क्रान्ति**—असं का ? तर मग मी हे तिला विनचुक देईन वरं का.

**भैरव**—विनचुक चा. जबाबदारीचं पत्र. जबाबदारीचं पत्र. तुम्ही डिलिवरी घेतल्यामुळं, माझी हातीपायी सुश्रका झाली. पत्र विनचूक चा. नाहीतर पोस्टमनपेक्षां पोस्टमनच वरे म्हणण्याची पाळी यायची माझ्यावर. वरं. घेतो आता रजा.

**विवेक**—चल आमच्या वरोवर. पायी कशाला ?

**भैरव**—तुमच्या त्या फटकटीत जागा कशी होणार ! क्रान्तीबाईना साईडमध्ये घालून तुम्ही ड्राइव करणार. पार्सलच्या लेबलासारखा मी कशाला तुमच्या पिलियनवर नसते हिसके खायला ! चला म्हणता तर चला-नाहीतर आहे कोण मला !

( सर्व जातात )

---

### प्रवेश तिसरा

[ रस्त्याच्या दोन्ही याजूनी कावळे व सनातने अनुक्रमे टाईम्स व ज्ञानप्रकाश पत्रे तोण्डासमोर धरून वाचीत येतात व एकमेकांवर कोलमडतात. ]

**कावळे**—हॉटीज धिस् नॉन्सेन्स !

**सनातने**—धिसीज नॉट नॉन्सेन्स, धिसीज ज्ञानप्रकाश.

**कावळे**—ओहो ! कोण सनातनेच का ? पाहिलात का तुमच्या बायकोचा कसा पडला ज्ञानप्रकाश तो ?

**सनातने**—तोच पाहात पाहात येत होतो, तो या टाईम्स ऑफ इण्डियाची टक्रर झाली. काय म्हणतो तुमचा टाईम्स ?

**कावळे**—विवेक-क्रान्तीचा, हा पहा, गळ्यात गळा घातलेला कोटो.

“ वृक्षबेल या दोहीची छान शोभते । जोडी छान शोभते, ” ही आणा किलोंस्करांची वाणी आज खरी ठरली. काय छान पोक्ता घेतली आहे दोघानी ! क्रान्तीचा हा ठसकेदार मुरका, विवेकाला कवटाळण्यात चव-ळीच्या शेंगेसारखी घेतलेली ही लवचिक मुऱ्ड, आणि त्याच्या डोळ्याला डोळा भिडवण्यातली स्वीट अँण्ड चार्मिंग चमक ! वाहवा ! सनातने, डोळे भरून आपल्या बायकोचं दर्शन घ्या. सगळे पूर्वज गतीला जातील !

सनातने—आमचा एकहि पूर्वज नरकात गेलेला नाही.

कावळे—त्याची तशी पत्रं आलीत की काय ! का वर्षश्राद्धाच्या खादीच्या वेळी तसा त्यानी तुम्हाला कानमंत्र दिला !

सनातने—अहो, सनातन्यांसाठी स्वर्ग खास रिजर्व राखलेलाच असतो.

कावळे—पृथ्वीवरचा नरकसुद्धा तुमचीच वतनी जहागीर की काय ! तरीच-तरीच, लग्नाची बायको अशी दुसऱ्याचा हात घरून, तुमच्या नाकावर टिच्चून, टाइम्समधे फडकते ! धन्य आहे बुवा तुमच्या भाग्याची !

सनातने—यात कसलं आलंय भाग्य ! ज्याचा भाग त्याला मिळाला. या कडणानुवन्धाच्या गोष्टी. पाणी आपली सपाठी हटकून हुडकणारच.

कावळे—तुम्हाला या प्रकारावहूल काहीच वाटत नाही !

सनातने—वाढून काय चाटायचं आहे ! विवाहाची हळद म्हणजे नवराबायकोच्या मिलाफाचा सरस नव्हे, हेच क्रान्तीनं सिद्ध करून दाखवलं. नवरा म्हणजे कोण ! मानला तर देव, नाहीतर धोण्डा !

कावळे—अखेर, सनातने म्हणजे धोण्डा, आणि विवेक म्हणजे देव, हा क्रान्तीचा सिद्धान्त पटतो म्हणायचा तुम्हाला !

सनातने—न पटायला मी काय धोण्डा आहे वाटतं ? चांगला घडघाकट चालतावोलता जिता माणूस आहे. मला माणुसकी आहे.

कावळे—हा मात्र नवीन शोध आहे खरा.

सनातने—क्रान्तीला विवेक आवडला, यात मला वाईट वाटण्याचं कारण काय ?

कावळे—अहो, ती तुमची लग्नाची बायको ना !

सनातने—असेल ! लग्नाचे नवरेसुद्धा जर बाराहि मास हवी तेथे श्रावणी उरकतात, तर बायकांच्या नावानंच एवढा फाल्गून करायचं कारण काय ?

**कावळे**—अरे वा ! क्रान्तीला मुकलात, तरी तुमच्या विचारात वरीच क्रान्ति ज्ञालेली दिसते.

**सनातने**—तुम्ही मला काय भोटमामा समजता ? अहो, “वेष धरावा बावळा न अन्तरी असाव्या नाना कळा” या समर्थ वाक्यानुसारच हा सनातने पावळ टाकीत असतो. आडनावाचा मी सनातन्या असलो, तरी-मेहरबान-मी कडवा सुधारक आहे, कडवा सुधारक. दिमायला मी जरी मुरमाचा ठिसूळ डिखळा असलो, तरी अन्तर्यामी-निगणकराच्या लखी दरवाज्याचा काळ्या फत्तराचा चिरा आहे, मी काळ्या फत्तराचा चिरा.

**कावळे**—लोऱ तुम्हाला पाषाणहृदयी म्हणतात ते काही खोटं नाही.

**सनातने**—क्रान्तीला विवेक नवरा पाहिजे होता, नर मला तिनं तमं सष्ट कळवळं असतं, तर मी स्वतः जाऊन तत्त्वं कन्यादान केलं असतं. तिन्या बापाचीसुद्धा पर्वा टेवळी नसती. इतकी धमक नसेल, त्याने सुधारक म्हणून मिरवू नये. नुसते हॅट बूट सूट घातले म्हणजे सुधारक होत नसतो.

**क वळे**—बायकोने कन्यादान करण्याचा सुधारकाला साष्टांग नमस्कारच घेतला असता, पण पाटलोणीपुढे नाइलाज आहे. अहो शहाणे, तुम्ही घडघडीत जिवन्त असता, तुमची लगाची बायको दुसऱ्याशी पत्नीच्या नात्याने राहाते—

**सनातने**—मग काय, तिचा पुनर्विवाह कायदेशीर ठरवण्यासाठी मी जीव देऊ, का नाटकातल्या पात्रासारखा कंसात मरू ? तला सोड-चिठी देईन, तर तशी मवलत नाही, प्रधात नाही, कायदा नाही. कायदा असता तर त्याचा फायदा मी खास घेतला असता. मेल्या दादल्यच्या जिन्या बायकोला कायद्यानेच पाटाची सवलत दिलेली आहे. पण जित्या मर्दांच्या जित्या बायकोने तीच घडाडी दाखवली, तर त्या वीरांगनेचं अभिनन्दन करायचं, का तिच्या नवन्याला “मरा हो, मरा हो” असा आग्रह करायचा ! कायदे-पणिडताला तरी हे शोभत नाही. घटस्फोटाचा कायदा पास करा, आमच्यासारख्या अडचणीत सापडलेल्या महात्म्यांची तेवढीच सुटका होईल. पण बाप भोक मागू दर्देना, न आई जेऊ घालीना, या प्रकाराचा विधिनिषेध मी किंवा माझ्या बायकोने का म्हणून बाळगावा !

**कावळे**—उघडाउघड दुसन्याचा हात धरून गेली, तरी अहून “बायको बायको” काय करता हो !

**सनातने**—मग काय तिला “आई” म्हणू, का “ताई” समजून भाऊबीज करू ! जोवर आमचा विवाह रद्द होण्याची सवलतच नाही, तोवर तिला मी “बायको” म्हणू नको, तर काय “रखेली” समजू ? मोठी पंचाईतच झाली !

**कावळे**—दुसन्याची रखेली स्वताची बायको मानण्यात काय शहाणपणा !

**सनातने**—शहाणपणा म्हणा, नाहीतर गाढवपणा म्हणा. त्याचे पाप सरकारी काय गच्या आणि कौनिसलर लोकांच्या डोक्यावर फोडून भी तिला बायकोच म्हणणार.

**कावळे**—विधीशिवाय पाट लावण्या जित्या बायकोच्या जित्या नवन्याचे मी हैट काढून अभिनंदन करतो.—पण आतां पुढे संसाराची वाट काय ? कालपर्यंत “आज येईल, उत्रा येईल” या आशेवर बायकोची वाट पाहिलीत. खानावळीच्या आमटीवर जगलात. दुसन्या सोयरिकीचा मार्ग मागेच वंद झाला. मग ! आतां रामदासाच्या जिण्याने जगून, मनाचे श्लोक गुणगुणत सरणावर स्वारी करणार की काय ?

**सनातने**—तुम्ही मला तम्होन्याचा भोपळा समजता काहो ! केम्ब्रिज एमे आहे ‘मी, केम्ब्रिज एमे. मी पुरुष आहे, पुरुष ! पुरुषांचा माथा केव्हाहि मोकळाच !

**कावळे**—पण तुमच्या घाटमाध्यावरच्या माळरानात शेण्डीच्या प्रश्नचिन्हाचा दाण्डी उभी आहे ना !

**सनातने**—तिचा नाही मला आता विधिनिषेध ! बायकोला जर विवाहविधीचा विधिनिषेध नाही, तर मी तरी तो कशाला उराशी बाळगू ! छू मन्तर, चले जाव. लग्नाची बायको निसटली, तरी लब्हाळ्याच्या जाळ्यात हव्या तितक्या मासोळ्या पकडायची अक्कल अस्मादिकाला आहे वर ! सनातने म्हणजे भोटमामा नव्हे ! मनात आगायचा अवकाश, माझ्या वाड्याला गायकैवारी गोकूळ करीन गोकूळ !

**कावळे**—अरे वा ! अकलेची ही नवीन कमायी तारीफ करण्यासारखी आहे बुवा.

सना०—लग्नाशिवाय तुमचा रतिविलास बंगला जर सवार्णीच्या रोषनाईने दररोज चमकतो, तर या सनातन्याच्या वाढ्यात गोकुळकाल्याची हंडी कुटणार नाही !

कावळे—अरे, आम्हाला घ्या की तुमच्या कटात. तुमच्या गोकुळात आपण होतो बुवा एक थादव.—काय, कुठे मारलात तीर !

सना०—तुम्हाला सांगा न् गावभर करा, इतका गाढव मी नव्हे. सावजाशिवाय तिरंदाजी, आणि व्हेकन्सीशिवाय अर्जी, असली गधडेगिरी माझ्याजवळ नाही. आधी नेम धरणार नाही, पण धरून तीर मारला की काम फत्ते. गेला—वाण सुटला—चोरीस तासात गोळ्यात गाई हजर. क्रांती गेली तर गेली, पण शांती नाही ना मेली ? योगः कर्मसु कौशलम् ! ट्रिगर दावला की बुलेट-शॉट ! [ जातो. ]

कावळे—बुलेट-शॉट ! या चोराने मलाच शॉट केला ! सनातने शांतीला आपल्या जाळ्यात पकडणार ? माझ्या जाळ्याच्या दोन्या इतक्या कुजक्या ज्ञाल्या ! शांति कावळ्याशी बेमान ? का मी तिच्याशी बेमान ? मी बेमान म्हणून ती बेम न ? का ती मुळचीच बेमान ? बेमान, बेमान—सारी दुनिया बेमान.

[ ब्रीफांचे पुढके घेऊन वावळे येतो. ] .

कावळे—बावळे, तुम्ही पण बेमान,—नव्हे, अगदी बावळे आहात.

बावळे—साहेब, लाख वेळा तुम्ही मला बावळे म्हणा. पण बेमान म्हणाल तर ब्रिफांचे हे पुढक इथं रस्त्यावर फेकून होईन चालता.

कावळे—बावळे बावळे, अहो तुम्ही पुरुष ना ? पुरुष कधि बेमान असतात वाटतं ? वायका बेमान असतात.

बावळे—त्या म्हणतात, पुरुष बेमान असतात.

कावळे—पुरुषाना बेमानीचा विधिनिषेध नसतो, हे बायकाना सांगून समजणार नाही. कारण त्या बेमान असतात. तुम्ही बेमान कसे असणार ? नॉट अंटॉल. बावळे, अलीकडे तुमचं डोकं फार फिरु लागलंय. अर्थापेक्षां नेहमीं गाभ्यालाच हात घालीत जा.

बावळे—गाभ्यात माझे डोकेच धुसत नाही.

**कावळे**—नाही ! नाहीतर लवकर लग्नाचा बार द्या उडवून. त्याशिवाय डोके ताळ्यावर येणार नाही.

**बावळे**—डोकी असलेले लोक लग्नाच्या फन्दातच पडत नाहीत. आपल्यासारख्या थोरामोळ्यांच्या वाळ्यात मोगलाई जनानखाना उफललेला दिसत असता, लग्नाच्या फन्दात पडून, मेहुणपुऱ्याचा उसादक म्हणून कशाला होऊ मी लोकमान्य ! भ्रान्तीने दिवे लावले, क्रान्तीने काकडे पेटवले—

**कावळे**—अन् शान्तीने, शान्तीने ! तिने काय केले ?

**बावळे**—तिचा टेम्हा तुम्हीच भडकवला.

**कावळे**—बावळे, शान्तीबद्दल तुमचा काय अभिप्राय आहे ?

**बावळे**—घोडीची चाल स्वाराला ठावी, इतरानी ती काय सांगावी ! हव्या त्या गोष्टीवर डोळे मिटून अभिप्राय द्यायला, मी काय वर्तमानपत्राचा एडीटर आहे, देशभक्त आहे, का गावगुण्ड आहे !

**कावळे**—पण शान्तीची एकन्दर चाल कशी आहे ?

**बावळे**—कधि कधी टेकणासारखी तुरतुर चालते. मधून मधून हत्ती-सारखी दुलतदुलत चालते, तर कधिकधी त्रुजन्या घोडीसारखी भरधाव पळते.

**कावळे**—बावळे, तुम्हाला तिच्या बदचालीचा काही संशय येतो का ?

**बावळे**—ही बदचालीची भानगड माझ्यापेक्षा एकाद्या डॉक्टरला लवकर उमगेल.

**कावळे**—वरं, मी शान्तीशी पुनर्विवाह करावा, का करू नये ? स्पष्ट मत द्या.

**बावळे**—जोवर “गुडज ऑन अप्रूव्हल” मिळतात, तोवर खरेदीची यातायात कशाला ! नाटकाचा फुकट पास हातात असल्यावर, तिकीटाला पैसे कशाला खर्चावे ! बघवेल तितके नाटक बघावे, नाहीतर उदून जावे. आला वारा, गेला वारा, कोण कुणाचा सोयरा ! आधी विधीला मान वाळगून, मग ल्याचा निषेध करीत बसण्यापेक्षा कशाचाच विधिनिषेध वाळगूला नाही, म्हणजे ठीक.

कावळे—असं म्हणता ! असं म्हणता ! All Right ! [ जातो.  
 बावळे—Good Night ! [ जातो.

---

### प्रवेश चवथा

[ सार्वजनिक बागेतला एक लतामण्डप. त्यात दोन पाठमोऱ्या खुच्या.  
 भैरव व सनातने येतात. ]

भैरव—हाच तो तेरा नम्बरचा बॉवर. करेकट. आता छातीत  
 चांगला भरपूर धीराचा वारा भरा. शांतीला असं वाटलं पाहिजे, का ही  
 छाती, का मिन्नलीन् टायर. नाहीतर कराल ऐन रंगात पंक्त्र, आणि  
 इतका जुळवलेला घाट, व्हायचा फडान् फाट !

सनातने—अरे, आस्स रंगवतो कोर्टींग की तू पण म्हणशील,  
 देखते रेहना !

भैरव—घोडंभैदान लाम्ब नाही. कोर्टींग करताना सगळी विलायती  
 अक्कल आज खर्ची घाला, आणि शान्तीला प्रेमाच्या जाळ्यात अडकवृन्  
 डिरेक्ट होमवर्ड बाऊण्ड करा. सनातने, सिंहगड घेण्याइतकेच हे काम  
 कठीण आहे.

सनातने—सिंहगड घेताना शिवाजीनं न् तानाजीनं केलेल्या सगळ्या  
 घोडऱ्यु ना माझ्या डोक्यात आहेत.

भैरव—त्याच आता इथं करणार की काय ! सनातने वी केअरफुल.  
 त्या वेळी सिंह गेला, पण गड आला. आजच्या गडाला गडकन्यांचा  
 तोटा नाही, पण या ग्रामसिंहाला मात्र गावात तोण्ड काढायला एक  
 बोल सुद्धा उरणार नाही.

सनातने—भैरव, अरे हा सनातने म्हणजे तू काय थट्टा समजतोस !  
 हव्या त्या बोलात सभा भरवून हव्या त्या व्यक्तींची न् विषयाची सोईस्कर  
 थट्टा करणारा, वाचाळपुरीचा मी धट्ट थेंश्वर ! माझी थट्टा होईल कशी न्  
 करणार तरी कोण !

**भैरव**—खरं आहे, खरं आहे. सार्वजनिक थट्टेच्या पात्राची थट्टा कोण शहाणा करील ! बरं, मी जाऊन बसतो तिकडं त्या पुष्करणीत. गड काबीज केलात की मला तीन वेळा हाका मारा. बन् दू श्री-वकट लेण्ड मुण्ड ! नाहीतर, सिंहगड घेतल्याची खूण म्हणून शेलारमामानी गडावर होळी पेटबळी, तशी द्याल या बागेला आग लावून, न् फायर ब्रिगेडला लावाल शंख वाजवायला.

**सनातने**—पण शान्ति अद्भूत बॉवरमध्ये आलेली दिसत नाही ती ? बॉवरचा नंवर चुकला, का तिला पत्रच मिळाले नाही ?

**भैरव**—पत्र न मिळायला काय झालं ? पोस्टात टाकलं होतं थोडंच ! मी स्वतः त्या तुमच्या त्या हिला-हिला म्हणजे तिला-तिला म्हणजे हिलाच दिलं ना. पर्सनल डिलिवरी-प्रत्यक्ष सुटका-केली. येईल. पण वाजले किती ! ( सनातने खिशातून घड्याळ काढायला जातो, तो साखळीला लटकलेले कुलूप हातात येते )

**सनातने**—आँ हे कुलूप !

**भैरव**—आँ ! कॅपिटल “ओ” सारखे तोण्ड काय वासता ! शेतखान्याला घडयाळ अडकवून, खिशात कुलूप घेऊन आलात ! स्वराज्याला अगदी लायक आहात बुवा ? ठेवा-ठेवा ही स्वदेशी अक्कल खिशात. अहो राव, शान्तीच्या प्रेमाचा गड जिंकायला आलात, तर तेवढी तरी अक्कल आहेना डोक्यात ! का भलतेच कुणाचे तरी डोके घडावर घेऊन आलात ? [ डोक्यावर मास्क घातलेली कान्ति मनगट-घड्याळाकडे पहात, मागल्या बाजूतै येऊन बॉवर-मधल्या एका खुर्चीवर पुस्तक वाचीत वसते. ]

**भैरव**—हा ध्या जिवन्त एव्हीडंन्स अँकटच आला. पोचलेना पत्र ! मी घेतो आता रजा. आता शेजारी जाऊन बसा न् करा सुरवात लघ्हाच्याच्या तेलगाळणीला !—विश यू गुड म्हकू मिस्टर कुलपे. ( जातो ).

**सनातने**—( स्व० ) हा तर गेला, न् माझी छाती तर कटोल डबव्यासारखी घडघडू लागली.—छे, आता धीर सोडून काय होणार ! गाईसारखी एक बाई मला जिंकता आली नाही, तर आम्हाला स्वराज्य कसे मिळणार ? नो नो. या वेळी आत्महत्येसारखी घडाढी दाखवली

पाहिजे. मेलो तरी हरकत नाही, शांतीनं माझ्या मळ्याशी लग्न लावले पाहिजे. सिंह गेला तरी गड आलाच पाहिजे. ( बावरच्या रिकाम्या खुर्ची-वर जाऊन बसतो. ) आता सुरवात कशी करायची ! आधी सुस्कारे सोडायचे, का भोकाडा पसरायचा !—छे छे. भगवंत गायनाने प्रसन्न होतो. या भगवतीला माझ्या गायन्तीनेच आलवली पाहिजे.—इंग्लीश पोएट्री म्हणू-का संगीत भावगीताची देऊ एक तनारी भिरकावून ! पण मला गाता येत नाही. अडचणाच आली. यापूर्वीच मी एकाद्या गायनवादन शाळेत गेलो असतो तर !—हो, पण भावगीताना गवयाचे नरडे कशाला ! नरळ्याचं घिरडं झालेले वेरडच काव्यगायनाचे मैदानी जलशे नाही का पार पाढीत ! आ ८८८ ! ठीक आहे. नरडे माझे आहे, गीत माझे आहे, अन् गाणाराहि मीच आहे. वस्स पंडतजी, छोड देव लिरिक पोएट्रीकी एक बेताल लावणी ! ( उ. )

Sing bird sing a song to me,  
There is one who cares for thee.

( स्व० ) नो रिस्पॉन्स ! बँटरी थंड पडली की काय ! कुछ पर्व नही. और एक छोड देव. ( उ. )

Youth's the season made for joys,  
Love is then our duty,  
She alone who that employs,  
Well deserves her beauty.  
Let's be gay,  
While we may,  
Beauty's a flower, despised in decay !

( स्वगत ) टेलिग्राफ ऑफीस बन्द झाले की काय !—ओ ! व्हाया फूल अंमाय ! एका मन्हाठी सुन्दरीला इंग्रजी काव्याने मी कसा प्रसन्न करू शकणार ! मन्हाठी भावनेचा न भाषेचा कैवढा हा अपमान ! मन्हाठी युनिव्हर्सिटी प्रसूतिवेदनात अशा वेळी इंग्रेजीचा मेघनाद कशाला ! मन्हाठी, मन्हाठी—बस मन्हाठी ! आणि ते सुद्धा शाकुन्तली मन्हाठी. ( उघड )—

मना तळमळशी ।  
उगिच का असा हळहळशी ।  
प्रथम फसलेशी ॥ मना ५५ ॥

क्रान्ति—

लता मण्डपा सुख सेवाया ।  
येहन अशी तुजपाशी ॥ मना० ॥

सनातने—(स्वगत) रोडिओने सेण्टर कॅच केला. आता, मिस्टर सनातने, रेडी हो ! (उ.) शान्ता, माझ्या निमंत्रणाला मान दिलास, भावगीताला भावर्गाताचा जबाब दिलास, मन्हाठीचा मान राखलास, मी जितेपणीच मोक्ष पाहिला. शान्ते, कसं बोलू ? काय बोलू, किती बोलू, कुठे बोलू, केवढं बोलू, कोणाशी बोलू ? का कक्काची वाराखडीच बोलू ! शान्ते, माझ्या हृदयाचे पापड, मनाच्या निखाऱ्यावर भाजीत, संसाराच्या भडकत्या भट्टीवर मी बसलो आहे.

क्रान्ति—लोकनिन्देच्या पोळ्याटावर, टीकेच्या कुस्तित लाटप्यानी, माझ्या जिवाच्या कणकेच्या पोळ्या लाटल्या जात आहेत.

सनातने—त्या पोळ्याच्या पदरात, उकडून शिजलेल्या माझ्या प्रेमाचे पुरण भरून, तुझ्या माझ्या संयोगाच्या पुरणपोळ्यांची मेजवानी साज्या वाचाळपुरीला घायला मी तयार आहे.

क्रान्ति—ही पुरणपोळ्यांची मेजवानी थाटप्यापूर्वी तुम्ही आपल्या लग्नाच्या वायकोच्या जीविताची पातळ भाजी का केलीत, हे मी विचारलं तर राग नाही ना येणार !

सनातने—राग ! आणि मला ! सनातन्याला ! इंपॉसिबल. केम्ब्रिज एमे मी. राग येता, तर त्या गावभवानीनं जिवन्तपणीच माझ्या श्राद्धाचे वडे घारगे त्या पाजी विवेकाला चारताळणीच, मी तिच्या नरडीचा घोट नसता का घेतला ! शान्ते, मी रागी नव्हे, अनुरागी आहे. मी बेळगावी तुपासारखा सात्त्विक न् बदामगरासारखा पौष्टीक आहे. माझ्या प्रेमाच्या फुलत्या गुलाबाच्या पाकब्यात, तुझ्या पुनर्विवाहाची कात्यी खडीसाखर

मिसळून, त्याचा गुलकन्द बनला, की मला क्रान्तीच्या अळणी पातळ भाजीची मुळी आठवणच येणार नाही.

**क्रान्ति**—क्रान्तीसारख्या विदुषी पत्नीचा त्याग करायला जर तुम्ही विधिनिषेध बाळगला नाही, तर या शान्तीनं तरी कोणत्या विश्वासानं तुम्हाला आपल्या दिलाच दान करावं, हा क्रान्तीचा पॉइण्ट विचार करण्यासारखा नाही का ?

**सनातने**—असा पॉइण्टला पॉइण्ट खुशाल भिडवा. सडेतोड खुलासा करतो. युझीडचा पाहिला सिद्धान्त हाच, की A point has position, but no magnitude. क्रान्तीच्या पॉइण्टला कितीही पोझीशन असली, तरी मॅग्निट्यूड असणेच शक्य नाही. नव्हतेच मुळी. पहिल्यापासूनच ती च्वण्ठाळ-चवचाल-बदचाल. आता तर तिने घडघडीत दुसऱ्याचा हात धरला. यास कसला आलाय पॉइण्ट, पोझीशन न् मॅग्निट्यूड ! क्रान्ती म्हणजे आडदाणड धसळा-मुसळी सुरंगाची वत्ती. ठिणगी लागताच साऱ्या संसाराचा उन्हाळा करून, नव्याच्या डोळ्यातून पावसाळा काटायची. माझ्यासारख्या भेण्डव्याच्या भाजीला करडई तेलाची ही कट्टकडीत फोडणी परवडलीच नसती. माझ्यासारखा कोण सच्चा सुधारक, क्रान्तीचा ध्यास धरून शान्तीला मुक्ष्याचा मूर्खंणा करील ! आय् वॉण्ट शान्ति-आय् वॉण्ट यू !

**क्रान्ति**—चवण्ठाल, चवचाल, बदचाल, गावभवानी, ही तुम्ही क्रान्तीला दिलेली विशेषणे, तिला कठली तर !

**सनातने**—कठली तर कठली. कळलीच पाहिजेत. आणि कळलीच तर, तर ती काय माझं करणार ! मी पुरुष आहे. समाज हेच बोलणार, न् सरकारी कायदा मुद्दा मलाच उचलून धरणार. ती सटवी माझं काय करणार ?

**क्रान्ति**—हातात खेटर घेऊन, चवताळलेल्या वाधिणीसारखी धावत आली तर !

**सनातने**—विनश्त माफी मागून मोकळा होईन. माफी न मागायला, मी काय कर्जाने वेजार झालेला पोटाळ देशभक्त आहे, का वाकिली डॉकट-रची प्रेक्षित्स वाढवण्यासाडी, इंगामी सत्याग्रहाचं नाटक करणारा सभ्य

गावगुण्ड आहे ! मर्दने माफी मागावी न् नामर्दने हड्डवाद करावा. असला नादान हा सनातन्या नाही. क्रान्तीला माझ्यावर चवताळायचं आता काय कारण ? घागर भरल्यावर पाणवळ्यावर, आणि जेवण झाल्यावर ओटीवर थाम्बण्याची जरूर काय ? तिने विवेकाला पत्करून आपल्या जिण्याचा मार्ग मोकळा केला. पण आता शान्ते, तू जर आपल्या प्रेमाच्या दिव्य भोपळ्याचा आधार मला देशील, तरच तरच मी हा भवसागर सफाईत सरळी मारून तरून जाईन; आणि सनातने घराण्याच्या वंशवेलाने सान्या महाराष्ट्राला हिरव्यागार सोबळ्या कुम्हणाचा वेदा घालून ठेवीन.

**क्रान्ति**—तुमच्या घराण्याची थोरवी, काळजाची कालवाकालव, विद्वतेची श्रीमन्ती न् विचाराचे वैभव ऐकून, दगड घोण्डे सुद्धा मुके बनतील मग मी मुकी झाले तर नवल कसले ?

**सनातने**—मुकी झालीस ! तू मुकी झालीस ! शान्ति मुकी झाली !

**क्रान्ति**—अगदी मुकी झाले. बोलायला तोण्ड असलं तरी शब्दच नाहीत.

**सनातने**—आणि मला शब्द असले तरी तोण्डच नाही. तू मुकी मी मुका. मुका आणि मुकी एकत्र आल्यावर, दादोबांच्या नियमाप्रमाणे, बुका बुकी बुके, तसे मुका मुकी, आणि पाठोपाठ मुके उसळलेच वाहिजेत.—शान्ति, तू मुकी बनून, मला मुका केलास. आता ती डोळ्यावरची विलायती अन्धारी काढून, तुझ्या शुद्ध स्वंदेशी प्रेमाच्या चकारीत चकरा मारणाच्या या चकोराला, मुखचन्द्राचे दर्शन देऊन धन्य कर.

**क्रान्ति**—सनातन्याना शान्ति मिळताहेसे पाहून, क्रान्तीला सवति मत्सर तर नाही ना वाटणार ! समजा, इतक्यात ती इथं आली तर !

**सनातने**—आली तर ! आली तर मी तुझ्या पाठीशी लपून बसेन. आहे काय त्यात ! बायकांच्या पाठीची दहून आमच्या पूर्वजानी हजारो राज धर्मकारणे लढवली आहेत. हा लढवय्या क्रान्तीला भिणार ! क्रान्ति खवळली तरी हा सनातन्या शान्तीची पाठ सोडणार नाही. तू माझ्याशी पाठ लावलास की मी तुझी पाठ धरलीच !

( आतः—पुराणे.-लाव कुंकू-लाव पाठ. )

सनातने—ऐक ऐक. आकाशातल्या देव गन्धर्वांचे हे कोरस ऐक.  
 ( पुन्हा आरोळी ) आः हा ! शान्ति-शान्ति तुला माझ्याशी गन्धर्व  
 लावलाच पाहिजे.—( पुन्हा आरोळी ) आता आले मला अवसान-आता  
 आले मला अवसान ! ( तिच्या जवळ जातो. ) तू मुकी—मी मुका—  
 ( वेडा पुराणे प्रवेश करतो. )

पुराणे—

ही मुकी तू मुका । कसा घेशिल हिचा मुका ।  
 हा बघ आला तुझा काका । लाव कुंकू लाव पाट ॥

सनातने—अरे वापरे, हा खेळ इथ कशाला आला !

पुराणे—तुला घोड्याची लस टोचायला ! कायरे ए लळाळ्या,  
 माझ्या पोरीशी पाट लावतोस ना ! मग लाव-लाव, चल लाव कुंकू-लाव  
 पाट—आणि ए म्हशी, कसली ग ती घोड्याची अंधारी चढवलेस  
 डोळ्यावर !

डोळे मिठुन लावशील पाट ।  
 सडकून काढीन तुझी पाठ ।  
 दाविन तुला घरचि खाट । लाव कुंकू० ॥

चल, सोड ती अंधारी ( मास्क काढून टाकतो. )

सनातने—अरे वापरे, ही तर क--क- क्रांती ५५ !

पुराणे—

तुला हवी लेका शांती ।  
 तुला कारे नको क्रांती  
 आता गेली तुझी भ्रांती ।  
 हां ! काढू नको वांती । चल लाव० ॥

सनातने—भैरव—भैरव—भैरव २२ ! अरे धाव. बन् दु श्री-वकट  
लेण्ड मुण्डा ! धाव.

कांति—का ! आता कशाला धावा धावा. मी चवचाल--चवण्टाळ--  
बदचाल--गावभवानी ! आणि तू कोण ?

पुराणे—लाव कुंकू, लाव पाट !

सनातने—वये महालक्ष्मी, मी तुझा रेडा आहे. तुझ्या पाया पडतो.  
हा जिता जीव जिवंत राहू दे. भैरव, धाव. ( भैरव गडबडीने येतो. )

भैरव—कायहो, गड आला का सिंह गेला !

सनातने—भैरवा धाव, सिंह आला न् गड गेला !

भैरव—कोर्टींग केलेंत का नीट ! अरे बापरे, ही तर क्रान्ति ! सनातने,  
घूस समजून घोरपड धरलीत. पळा आता.

सनातने—पळायला ताकद नाही. कोर्टींग बस् झाले आता. कार्टींग  
करून मला घरी ने बाबा. मेलो तरी पुन्हा लव्हाळ्याच्या फन्दात  
पडणार नाही.

भैरव—आता या अकलेचा उपयोग काय ! विलायती लव्हाळे  
स्वदेशी हवेला मानवणार नाही.

पुराणे—चोरा, क्रान्तीची निन्दा करणाऱ्या सनातन्याला मसणातच  
शान्ति मिळेल वर ! अजून असेल छाती, तर लाव कुंकू लाव पाट.

भैरव—सनातने, पळा पळा.

( पडदा पडतो )

अंक दुसरा समाप्त.

## अंक तिसरा.

—:०:—

[ पब्लिक पार्क. बावळे घाईघाईने येतो व जातो. पाठोपाठ शान्ति त्याला हाका मारीत येते. तो परततो. ]

शान्ति—बावळे—अहो बावळे, जरा थाम्वाल का !

बावळे—मी थाम्वलो, तरी जगाच्या भानगडी थोड्याच थाम्वणार आहेत ! त्यांची मोटार-दौड चालूच आहे. जगाच्या भानगडीवर आमच पोट. थाम्बून कसं भागणार आमचं, शान्तिचाई.

शान्ति—अलीकडं यांचा पत्ता काय !

बावळे—यांचा ? सर्वनामावरून लिंगाचा अन्दाज लागतो, पण नामाचा पत्ता कसा लागणार ! मागचा पुढचा संदर्भ हस्तगत झात्याशिवाय काय सांगू ? यांचा म्हणजे कोणाचा ?

शान्ति—यांचा म्हणजे साहेबांचा हो.

बावळे—साहेबांचा ? साहेबांची दाद मडमेला, न् मडमेची ब्याद साहेबाना.

शान्ति—बावळे, तुम्हाला माझ्या अवस्थेची काही कल्पना आहे का ?

बावळे—आहे म्हटली तर आहे, आणि नाही म्हटली तर नाही. तुम्ही स्त्री, आणि मी पुरुष तुम्ही मेम्साव, मी एक पोटार्थी कारकून. कशी असणार मला तुमची कल्पना !

शान्ति—बावळे, तुमचं आडनाव जरी बावळे असलं, तरी तुम्ही मुद्दाम वेड पांघरीत आहात.

बावळे—तसं केल्याशिवाय माझी कारकुनी कशी टिकणार शान्ताबाई. कारकुनी हीच माझी आई, न् तीच माझी बाई. आईसारखी ती पोटाला घालते, न् वायकोसारखी पाठिभ्या देते. साहेबासारख्या गरम खिशाच्या न् वकीली पेशाच्या लोकानी आईला लाथा मारल्या, आणि गाईसारख्या अनेक बाया नादी लावून हुसकून दिल्या, तरी तीच बेमानी कारकुनीशी करून माझं कसं भागणार ?

**शान्ति**—गेले दोन महिन्यात साहेबांची मला भेटच नाही. वेळा आलदून पालदून दिसातनं तीनचार वेळा मी बंगल्यावर जाते. जेव्हा बघावं तेष्वा आऊट !

**बावळे**—अलीकडं घेकन्सीचा प्रॉब्लेम फार सीरियस झाला आहे, शान्तावाई. कणसाळलेल्या शेतावरच कावळ्यांची गर्दी. पण आमच्या साहेबांचा खाक्याच न्यारा ! कोन्या करकरीत मळ्यावर, जिघ्वाळ्यांची मोट लावून, पेरणी लावणीची दगदग हवी तशी करतील. प्रॅक्टिसची पर्वा करणार नाहीत. पण एकदा का ताठीला कणस बाजलं, की मग पुढच्या भानगडीला रामराम. चुकून नाही मळ्याकडं फिरकायचे ! सारे पीक कृष्णार्पणमस्तु !

**शान्ति**—हेच का यांचं चरित्र न् चारित्र्य !

**बावळे**—फार उशिरा उमगलं तुम्हाला ! वेटर लेट दॅन् नेव्हर.

**शान्ति**—पण असं वागण्याचं याना कारण काय !

**बावळे**—देशभक्ती ! असले रसाळकिंवा इरसाल देशभक्त देशात नसते, तर अनाथ बालकाश्रमांच्या सगळ्या इमारती ओसाड नसत्या का पडल्या !

**शान्ति**—बावळे, बावळे, मला आज तुम्ही बुद्धीबावळी केलीत. माझ्या नशिबाच्या चित्रानं माझ्या डोळ्यात चरचरीत अंजन घातलंत !

**बावळे**—शान्तावाई, शॉर्ट लॉग साइटवर चघमे मिळतात. डोळ्यातले मोतिबिन्दु शास्त्रक्रियेशिवाय काढता येतात. पण तरुण तरुणीच्या डोळ्यावर येणारी विलायती प्रेमाची धुंदी, नव्या सृष्टीच्या बोजाचे ओझे तरुणीच्या पदरात पडेपर्यंत उत्तरत नाही. सुरवातीला प्रेमाची वावडी किंतोहि उंच अन्तराळी उडाली, तरी अखेर तुटलेला दोरा विनधोक भिंगरीला येऊन भिडतो, आणि वावडी जाते झोके खात नशिबाच्या वाञ्यावर ! तुका म्हणे उगे राहावे, जे जे होईल ते ते पाहावे !

**शान्ति**—कावळ्यानी मला फसवलं, माझा घात केला, विश्वास-घात केला.

**बावळे**—वाईट वाढून घेऊ नका. तुमच्या दुःखाच्या वाटेकरणी

आळोआळी न् पेठोपेठी आहेत. इतर कावळे पिण्ड खाऊन मोकळे होतात, अमन्चे कावळे पिण्ड बनवून मोकळे होतात.

**शान्ति**—माझ्यासारख्या निष्पाप भावऱ्या तरुणीला असं फसवायला, त्या मेल्याला लाज कशी वाटली नाही !

**बावळे**—ज्याला देशभक्तीची खाज, त्याने कोळून प्यावी लाज.

**शान्ति**—देशभक्ती हां धनदाच झाला म्हणायचा !

**बावळे**—देशभक्तीच्या बुरख्याखाली हवे ते धन्दे विनधोक करता येतात. मनाचा लजेशी घटस्फोट झाल्याशिवाय, कोणाहि शहाण्याला देशभक्त फण्डगुण्ड आणि पुढारी होताच येत नाही.—शान्तावार्ई, तुम्ही बीए आहात, विद्रान् आहात, विचारी आहात. पुरुषांच्या बरोबरीने, समाज-राज-कारणात स्थिया समान हक्कांच्या भागीदार बनल्या, तरी सेस इम्पल्सच्या क्षेत्रात पुरुष तो पुरुष, आणि वायका त्या वायकाच, या विधिघटनेची कोण्डी फुटणार कशी ! मी म्हणतो की, विवाहविधि हे एक नाटक मानले, तरी त्याच्या बंधनावर समाजाचा न् कायद्याचा धाक असल्यामुळे, पतिपत्नीच्या प्रेमाच्या फलश्रुतीला गंगार्पण करण्याचा प्रसंग तरुणीवर येत नाही.

**शान्ति**—खरंच. लग्नापूर्वीच माझा पुनर्विवाह झाला असता—

**बावळे**—तर लगेज्ञा हा बोजा, अँट ओनर्स रिक्स बरोबर घेऊन फिरण्याचा प्रसंगच आला नसता. समाजाने आणि सरकारने मालकाचा कान पकडून डिलिड्ही घ्यायला भाग पाडले असते. पण अन्केम्ड प्रॉपर्टीचा वाली कोण ? संशयित मालाच्या पासलाचा पत्तेदार सुद्धा, “मी तो नव्हे” म्हणून कानावर हात ठेऊन नामानिराळा होतो; आणि इथं तर काय ? भलताच प्रसंग.

**शान्ति**—बावळे, त्या मेल्या नराघमाच्या गोडगोड भाषेला भुरलप्पात, मी माझ्या जिवाचा उकीरडा केला हो.

**बावळे**—शांतिवार्ई, प्रेमाने वेडे बनलेले लोक इतराना वेडे समजतात. परस्पर विश्वासावर पतिपत्नीच्या जोड्या ठरवणारा गांधर्वविधि सर्वांस चालू होता, त्या काळीसुद्धा दुष्यंतासारख्या जचावदार राजाने शकुंतलेचा विश्वास-घात करायला कमी केलं नाही. पुरुषांच्या बेमानीची असली शेकडो

उदाहरणे पाहूनच, गांधर्वविधीला समाजाने गच्छांडी दिली असावी. आता-हि त्याच विधीचा हट्ट तरुणानी धरला, तरी त्यांच्या इमानाची तरुणीना गेरंटी काय ! फुलप्रमाणं किंवा फुलपाखराप्रमाणं प्रेमाचेहि रंग बदलतात. त्यालाहि भरती-ओहटी असतेच. ओहटी लागली की तरुणीच्या दैवाची नौका बसलीच रुतून चिखलात !

**शांति**—निष्पाप तरुणीच्या प्रेमाशी प्रतारणा करणाऱ्या तरुणांच्या नर-डयाला नागिणीप्रमाणं डसले पाहिजे.

**कावळे**—तो आला तुमचा डोमकावळा. आता त्याच्या नरडयाला नागिणीसारख्या डसा, नाहीतर वाघिणीसारख्या धुसफुसा. हा सूर्य न हा जयद्रथ ! यादव कृष्णाच्चा गुडबाय. ( जातो. )

[ कावळे गाणे गात येतो, शांतीकडे लक्ष जाते, दचकतो, लगेच न पाहिल्यासारखे करून तडक जातो. शांति प्रथम हळू, नंतर मोळ्याने हाका मारीत राहते. ]

**शांति**—ऐकलं का, ऐकलं का, ऐकलं का ५५ साहेव—साहेव—भिस्टर कावळे, कम् हिअर प्लीज.

**कावळे**—( प्र. क. ) हू यू !

**शांति**—हू यू ! वा ! चांगल नाटक नटवायला शिकलात हो.

**कावळे**—What do you want ? I have no time.

**शान्ति**—व्हॉट डू आय वॉण्ट ? आय वॉण्ट यू.

**कावळे**—व्याच उलध्या काळजाच्या दिसता हो. तुम्हांला मी पाहिजे का ! कशाला !

**शान्ति**—कशाला ! केलेले कर्म निस्तरायला. लाज वाटत नाही असला प्रभ विचारायला ! शेमलेस ! ब्रूट !

**कावळे**—शेमलेस ! कोण ! मी का तू ! या सार्वजनिक पार्कमधे, बेधडक एका जण्ठ्लमन्ला हाक मारून I want you म्हणता ! जनाची नाही पण मनाची काही लाज ! Get you gone, you whore. ( जाऊ लागतो. शान्ति त्याला आडवते )

**शान्ति**—मी अशा नाटकानं फसणारी नव्हे वरं, तुम्ही कोण ? जण्ठल-  
मन ! आणि मी कोण ? व्होर !

**कावळे**—Yes, yes. You are a whore,a strumpet, वाजार  
ब्रसवी.

**शान्ति**—शट् यू रास्कल्.

**कावळे**—Rascal ?

**शान्ति**—लाख वेळा या तिब्बाऱ्यावर ओरडून म्हणेन, तुम्ही—  
कावळे—रास्कल्, रोग, रॉवर, थीफ्, दगलयाज, पाजी आहात. समाजात  
अनीतिचा शेणसडा माजवणारे डोमकावळे आहात. कसून सवरून पुन्हा  
जसे काय त्या गावचेच नव्हंत.—ही शान्ति म्हणजे काय दावणीची गाय  
समजता ?

**कावळे**—मोकाट चरणीला सवकलेली तू ओढाळ लाथाळ गाय.  
तुला कोण शहाणा दावणीची गाय समजेल !

**शान्ति**—ओढाळ म्हणा, लाथाळ म्हणा, पण मी गाय आहे आणि  
पुनर्विवाहाऱ्या थापावर झुलवून, अखेर तिचा विश्वासघाताने गळा कापणारे  
तुम्ही खाटीक आहात.

**कावळे**—फार लवकर अक्कल आली ही तुला म्हणायची ! सुगन्धानं  
दरवळणाऱ्या आणि मधुर मधानं रसरसणाऱ्या प्रत्येक गुलजार फुलाचा  
आस्वाद घेणारा भुंगा, प्रत्येक फुलाशी विवाहपाटाचे थाट उरकीत बसला,  
तर त्याला सारी दुनिया विग्रहूलच म्हणेल.

**शान्ति**—अहो, पण आता या सहा महिन्याऱ्या पासेलाचा धनि कोण !

**कावळे**—लेबलावरचा नाव पत्ता तुलाच छान वाचता येईल. ज्याचे  
लेबल असेल, त्याऱ्या बांध नेऊन गळ्यात ते पासेल. मला काय  
विचारतेस !

**शान्ति**—कोळशे झाले तुमच्या जिभेचे.

**कावळे**—वकिलाला कोणाचेच शाप बाघत नसतात.

**शान्ति**—या शान्तीच्या ब्रीदाला असला नसता कलंक लावाल, तर  
या पायाशी जीभ हासडून मी प्राण देईन.

**कावळे**—ज्युरी करून तुला फुकून याकीन. डॅम् रॉट ! ( तिला ढक-  
द्घन निघून जातो. शान्ति मूर्छित पडते न पडते तोच क्रान्ति येऊन  
तिला सावरते. )

**क्रान्ति**—पाहिलीस-पाहिलीस, या सुशिक्षित पदबीधर पुढाऱ्यांची  
मनं कशी सडकी कुसकी आहेत ती ! तुझ्या सारख्या अनेक अल्लड  
गाईची मान कापून, समाजात प्रतिष्ठेन भिरवणारे खाटीक, कसल्या  
रंगाढंगाचे असतात, ते पाहिलंस ना ?

**शान्ति**—कोण ते ! क्रान्ति क्रान्ति, शान्तीचं या समाजातलं जिणं  
आता कवडीमोल झालं ! कावळ्यानी शान्तीचं तोण्ड काळं केलं !

**क्रान्ति**—हँव् करेज्, शान्ते, हँव करेज्. चल ऊठ.

शान्ति जरी झाली अगतिका ।

विसरत नाहि क्रान्ति तिला ।

कडकडाट करि आत्मराज झाणि ॥ ध्रु० ॥

शान्ति क्रान्ति या भिन्न असति का ।

दिसति दोन परि । एकजीव या ॥ १ ॥

**शान्ति**—पण आता माझं पुढचं कर्तव्य काय क्रान्ते !

**क्रान्ति**—कर्तव्य ! ते जसं स्पष्ट न् उघड आहे, तसं ते निष्पूरहि आहे.  
तू कपाळी कुंकू लावलंस, एका शहाण्याच्या पुनर्विवाहाच्या थापाना बळी  
पडलीस, अनाथ म्हणून उक्कीळ्यावर झुगारली गेलीस, तरी समाज तुला  
विधवाच लेखणार. विधवा म्हणूनच तुझ्याकडं रोखरोखून पाहणार. भर-  
रस्त्यात तुझी बेलगाम टवाळी करणार, आणि अखेले तुझा न् तुझ्या उदरी  
येणाऱ्या निष्पाप जिवाचा मरेपर्यंत अखण्ड छळ करणार. अशा प्रसंगी  
गर्भहत्या करून मातेने जिवन्त राहण्याचीच सोय पाहिली पाहिजे.

**शान्ति**—काय ! गर्भहत्या !

**क्रान्ति**—यस्. अबॉर्शन.

**शान्ति**—क्रान्ति-क्रान्ति, काय सांगतेस तू ? सारी दुनिया माझ्याशी  
मान झाली, तरी मातृदद्याच्या तिडकेला मी कशीग बेमान होऊ

**क्रान्ति**—तू कितीहि सालिक असलीस, तरी समाज तुला माणुसकीनं योडाच वागवणार आहे !

**शान्ति**—यापेक्षा मी आत्महत्या केलेली काय वाईट !

**क्रान्ति**—आत्महत्या करणारी तूच काही एकटी न पहिली नव्हंस ! समाजाच्या छळाला कण्ठाळून, किंतीतरी अभागिनी रोज आत्महत्या करीत असतील. एकादृ दुसरी केस उघडकीला आली, म्हणजे वर्तमान-पत्रात त्याचा गाजावाजा होतो,—

( विवेक प्र. क. )

**विवेक**—आणि इण्डियन पिनल कोड ३०९ किंवा ३१२ सेक्शन-खाली त्या अभागिनीला भयंकर शिक्षा होते.

**क्रान्ति**—कायद्याची वाजू हे बॅरिस्टर नीट समजावून सांगतील.

**विवेक**—शान्तावाई, आत्महत्या करून का असला सार्वजनिक महत्वाचा प्रश्न सुटणार आहे ! आजवर बेमान तरुणानी फसवलेल्या, तुझ्यासारख्या शेकडो अब्रूदार तरुणीनी आपल्या सोनेमोल जीविताचा शेवट केला, म्हणून अन्यायी ३१२ कलमाची कुणाला किंतीशी तिडीक आली ! रौलट आकटाविरुद्ध काळी निशाणे फडकवणाऱ्या किंतीशा देश-भक्ताना, कावळ्यासारख्या नराधमांचा सन्ताप येतो, आणि तुझ्यासारख्या फसलेल्या निष्पाप गाईचा कळवळा येतो ! यायचाच नाही. सामाजिक दोषांकडे ढोळेझाक करून, राजकीय समतेच्या डोम्वारी ढोलक्या पिटण्यातच आमचा सारा पुरुषार्थ ! वास्तवीक था अवस्थेला तू कारण नसून, तो ट्रैचरस डोमकावळाच जबाबदार. पण समाज किंवा सरकारी कायदा, त्याच्या पापांचा किंवा विश्वासघाताचा मुळींच विचार करीत नाही.

**शान्ति**—आताहि आमचे कायदे-पण्डित न. कौन्सिलर्स, या आणि असल्या अनेक सेष्यानांत, माणुसकीच्या तळमळीनं योग्य तो बदल करून घेतील, तर माझ्यासारख्या हजारो तरुणी त्याना दुच्चा देतील.

**विवेक**—असल्या प्रयत्नाकडे विद्वानांचे लक्ष्य आता लागले आहे. हिन्दू लॉ सुधारण्यासाठी कायदे—पण्डितांची एक कामिटी सध्या काम करीत आहे.

**क्रान्ति**—या कमेण्या म्हणजे कंबत्याच म्हटल्या तरी चाळतील. सरणावरती रोगी जाई, नन्तर डॉक्टर धावत येई. कायदा कितीहि कडक असला, तरी बाल६त्या न् गर्भहत्या थाम्बल्या आहेत का ? मुळीच नाही. उलट, गुन्द्याचा सुड म्हणून, आन्धला न्याय, त्या अभागी मातां-चीहि हत्या करून मोकळा होतो.

**शान्ति**—माता मारून, लोकसंख्या वाढवण्याची उमेद घरणारा कायदा, सान्दीला टाकण्यालायकच नव्हे का ! ३१२ कलमाखाली शिक्षेला गेलेली एकहि वाई “आई” म्हणून समाजात वावरलेली दिसली आहे का कुणाला !

[ आत—“उठा या काला, गाईला भिक्षा घाला ” असा गीतध्वनि ऐकू येतो.]

**क्रान्ति**—हे कोण ! गोरक्षणवाले. जिवन्त तरण्या बाया मरणाच्या दारी उभ्या, आणि या कानफाळ्यांची सडक्या रोडक्या गायांच्या उद्धाराची घडपट !

**विवेक**—लोकांच्या भोव्या भावनेवर मोकाट चरणाच्या वासुदेव, कुडमुडे जोशी, कडकलक्षभी वैगेरे पोळांच्या जोडीने, या बेरोजगारी बैलासाठी, घन्याची ही छान सोय झाली.

[ जामानिमा केलेला गोरक्षण्या गात प्र. क. ]

### पद

उठा या काला । गाईला भिक्षा घाला ॥ ध्रु० ॥

तुम्हाचि आमूची स ५ गळ्यांचि गाइ माता ।

तिचे तुमि दूध दहि ताकू तूप खाता ।

तिला तुमि कसायाच्या हाति काशी देता ।

बैल मग मिळेल कुटुन हो शेता ।

शेति जाता, वास्तव बसाल मग दाता ।

मर्ती गोमाझता । जग बुडेल हां हाँ म्हणता ॥ १ ॥

वि. ना.

—जय गोमातांकी! जय ! ऐका हो ऐका. रामदास स्वार्मीचे औरस वंशज, स्वताच्या जिवासाठी गाईचे जीव वाचवण्याचा भीष्मपण करणारे पणपणिडत, त्रिखण्ड-ठणागित श्रीखण्डस्वामी, यानी या वाचाळपुरीत, नस्तापेठेत, फुकट्यांच्या बोळात, नकट्यांच्या पिछाडीला, घर नम्बर पूज्य येथे अनाथ गायांच्या संरक्षणासाठी एक गोखाना काढला आहे. तेथे हवे त्याला हवे तितके शेणगोमूत्र मोफत मिळण्याची सोय केलेली आहे. परदेश—गमन, अभक्ष्यमक्षण, श्रावण्या व शुद्धिसमारंभासाठी आमचेच शुद्ध पवित्र व खास स्वदेशी शेणगोमूत्र मागणी येताच तरेने पाठवण्यात येते. या गोखान्याचे शेणगोमूत्र नेहमी ताजे व बिनमेसलीचे असल्याबद्दल सगळ्या वर्तमानपत्रकारांचे अभिप्राय मिळालेले आहेत. अभिप्राय-पुस्तकाची किंमत गवताची एक गुण्डी. कसायांच्या हाती न पडलेल्या हजारो गाया, स्वामी महाराजांच्या कुपेने, लोकांच्या घरोघर जिवन्त जगल्या आहेत. अशा गोखान्याला सर्व लोकानी घरेदारे पोरेबाळे विकून मदत करावी हो १२. ( घंटी वाजवतो. )

**विवेक**—अहो! गोखानदार, इकडं या. [ तो “जय गोमाताकी जय” म्हणून फण्डाचे डवरे पुढे करतो.] ते तुमचं डवरं असू द्या तसंच गळ्यात. मी असं विचारतो, गाया प्रमाणेच अडल्या नाडल्या वायांची, होते का सोय तुमच्या या कारखान्यात ?

**गोर०**—आमचा खाना गोखाना आहे, दवाखाना नव्हे.

**विवेक**—तुम्ही म्हणता की गोमातांचा संहार झाला, तर शेती बुडेल; आणि आपला देश शेतीप्रधान असल्यामुळे तो अखेर भिकेला लागेल !

**गोर०**—यात मुळीच संशय नाही. या विवंचनेन आमच्या श्रीखण्ड महाराजाना डाळ भाताचे सांधे अन्नसुद्धा पचेनासे झाले आहे. भक्तांच्या भिडेसाठी दिवसातून फक्त तीनदा, भरगच्च वाडगाभर श्रीखण्ड आणि परातभर गाईच्या तुपातल्या पुऱ्या, अत्योपहार म्हणून ग्रहण करतात. फार थोर विभूति ! कान्ति काय, शान्ति काय, काय काय ! छे छे, कुणी विचारू नये, न आम्ही सांगू नये ! मांजरीच्या लीला, ठाव्या तिच्या पिला. अक्कल काम करीत नाही.

**क्रान्ति**—अशा विभूति कक्त कलियुगातच चमकायच्या !

**विवेक**—गाई या जशा माता, तशा ख्रियानाहि तुम्ही माता समजता का नाही ?

**गोर०**—लग्नाची किंवा मानाची बायको वगळून, बाकीच्याना माता न मानणारा मातृगमन्या भी नव्हे.

**विवेक**—तरुणीच्या अलडपणाचा गैरफायदा घेऊन त्याना फसवणारे आणि असेर अडचणीत टाकून निसटणारे नराधम तुमच्या माहितीचे असतील.

**गोर०**—माहितीचे नाहीत हो, माहीत आहेत. पुष्कळ आहेत. पण माझी नोकरी गाई-वैलांच्या गोळ्यात असल्यामुळे—

**क्रान्ति**—तुम्हाला आम्ही वैल म्हणणार नाही वरें !

**गोर०**—गायांच्या कळपात वळून्ची सोय ठेवावीच लागते.

**विवेक**—पशूंचा प्रश्न वेगळा आहे. पण अशा नराधमानी अनेक तरुणीच्या जीविताचा उकीरडा केला, तर आपला समाज, त्या हलकटाची उपेक्षा करून, कसायासारखाच त्या अभागी तरुणीवर छळाचं शस्त्र नाही का धरीत ? जिवन्तपणीच तिला मरणप्राय दुःख नाही का देत ?

**गोर०**—देतो देतो. वरं नाही ते.

**विवेक**—तिनं भूणहत्या करावो, तर कायदा तिला जन्मठेपीला आठवतो. न करावी तर समाज तिला घरातल्या घरात ठार मारतो. समाजातल्या या मातांचा जर असा सर्वसंहार होत असला, तर खुद समाजालाहि क्षयाची कीड लागून त्याचा विधवंस नाही का होणार ?

**गोर०**—पटतं पटतं, मला तुमचं म्हणणं काहीसं पटतं. पण याला उपाय काय ? गोखान्याच्या गोठे सफाईवर पोट भरणारा भी पोटार्थी.

**क्रान्ति**—असाल. पण तेवढ्यानं तुमच्या माणुसकीचं शेण तर नाही ना झालं ?

**गोर०**—छे छे ! असं मीच कबूल केलं, तर सारं जग माझ्याच तोण्डात शेण घालील. सध्या आमची नजर फक्त गायापुरतीच आहे. बायांकडे दृष्टी देण्याचे आमचे ध्येयच नाही. अडल्यानाडल्या बायांसाठी गावोगाव आश्रम आहेत. तिथं जाऊन त्यानी आपल्या कर्माची ओझी

ठेवावी, आणि देवाला वाहिलेल्या पोळगायाप्रमाणं खुशाल मोकाट गावभर किसावे. त्यांचा कोणी हात धरणार नाही.

**क्रान्ति**—अहो, मानवी मातापेक्षा तुम्हाला या पशुमातांची एवढी काळजी का ! मानवी मातांच्या नाशानं, समाजाचा विघ्वंस झाला, तर तुमच्या या गोमाता, ती शेति, न दुधातुपाला कोण चाटणार !

**गोर०**—कोण म्हणजे ? आम्ही न् आमने महाराज.

**विवेक**—धन्य आहात दोघं. घ्या आता रजा.

[ पोलीस इन्स्पेक्टर गोरक्षण्याचा चेहरा एका फोटोशी पडताळीत येतो. त्याला पाहून गोरक्षण्या भेदरतो. ]

**इन्स्पे०**—( स्व. ) तन्तोतन्त जुळला. हाच तो गुन्हेगार (उघड) अहो, गाय—बैलवाले, इकडे या पाहू.

[ गोरक्षण्या आल्या वाटेने पळण्याचा प्रयत्न करतो. इन्स्पेक्टर त्याला पकड्हन थाम्बवतो. ]

**इन्स्पे०**—काय हो पोळ, मी तुम्हाला हाक मारतो ना !

**गोर०**—“ उठा या काला । गाईला भिक्षा घाला. ”

**इन्स्पे०**—गाईची व्यवस्था नीट लागली, या बैलाचा बन्दोबस्त करायचा आहे. तुझे नाव कायं ?

**गोर०**—या देहाला काळवडदास शेणगोळे. गंहणंतात.

**इन्स्पे०**—राहता कुठे ?

**गोर०**—वसति गोखान्याच्या गोळ्यात, आणि किरती पाय जातील तिकडे.

**इन्स्पे०**—अरे चोरा. सोंग तर मोठे छान सजवलेस ! विलास नम-रच्या मालति कलावन्तिणीचे दागिने चोरून पळालेला धोण्डथा बेरड तूच नाहीस का !—हा वध तुझा फोटोग्राफ.

**गोर०**—अहो गणेशपेटर साहेब, हां] फोटोग्राफ माझा नव्हे हो. गोमातेची शपथ—बारामतीच्या वळूनी शपथ, ही फोटो माझा नव्हे.

**इन्स्पे०**—तुझा नाही, तर काय तुझ्या वापाचा !

**गोर०**—बरोबर हेरलंत. माझा न् माहशा बद्लांचा तोणडावळा इतका एकसारखा हुवेहूव. का बाप कोणता न् लेक कोणता, हे हुडकायच्चा आईलाहि फारसा विधिनिषेध राहात नसे. पंचाईत पडायची.—बरं, येतो मी. जय गोमाता की जय. ( जाऊ लागतो. )

**इन्स्पे०**—( त्याची गचाणडी धरून ) हरामखोरा, आम्हाला बनव-तोस काय ! चल, आपल्या पापांची फळे भोगायला पोलीस चावडीवर.

**विवेक**—काय, कसली भानगड आहे ही ?

**इन्स्पे०**—असल्या वेरडांजवळ भानगडीना हो काय तोटा ! गावो-गाव दरवडे घालून इस्टेटी करायच्या, आणे वेण्ड फुयायची वेळ आली, का घुसले असल्या सोंगाढौंगाच्या बुरख्यात. कोण आहे तिकडे. ( शिपाई येतो ] जा या वेरडाला वेऊन न् ठेवा लॉकप्रमधे. ( शिपाई गोरक्षण्थाला पकडतात. )

**गोर०**—चला. सत्यमेव जयते. “ पकडा मडला । गाईला चारा घाला ॥ ” ( जातो )

**इन्स्पे०**—या वैलालाहि कठिंबेडयाची पेण्ड चारा.

**विवेक**—किती उलळ्या काळजाचे लोक असतात हे !

**इन्स्पे०**—दुसऱ्याच्या बायकोला फितवून स्वताची बायको करणाऱ्या संभाविता इतकेच उलळ्या काळजाचे !

**विवेक**—बऱ्हाट डु यू मीन !

**इन्स्पे०**—हे वेरड पोटासाठी तरी गुन्हा करतात, पण तुमच्या सारखे बॅरिस्टर, स्वताच्या फुकट जाहिंगतीसाठी, हवे ते उत्पात करतात.

**विवेक**—मिस्टर इन्स्पेक्टर, होल्ड युअर टंग.

**इन्स्पे०**—एकपक्यूज मिस्टर विवेकराव, आपण माझे कैदी आहात. यू आर अण्डर अरेस्ट.

**शान्ति**—काय ! विवेकराव कैदी ! तुम्हाला पकडलं ! तुमचा काय गुन्हा ?

**विवेक**—शान्ते, ही घावरण्याची का वेळ ? पकडलं तर पकडलं, होईल कोर्टीत खाज्याखोश्याचा निकाल. इन्स्पेक्टरसाहेब, आपल्याजवळ वारण्ट आहे ना ?

इन्स्पे०—आपल्या सारखे कायदेपाणिडत अशी शंका घेणारच. म्हणून हे पहा तयार आहे.

विवेक—फिर्यादी कोण ?

इन्स्पे०—सनातनेतर्फे कावळे वकील.

शान्ति—कावळे—कावळे. कावळे ! ताई, ताई, मी आता काय करूँ ? कुठं जाऊ ?

क्रान्ति—शान्ते रङ्ग नकोस. हे पहा, डॉ. प्रवाळ आले. [ डॉ. प्रवाळ येतो. ] डॉक्टर, शान्तीची आता तुम्ही काळजी घ्या.

प्रवाळ—ओ ! अखेर माझाच होरा खरा ठरला—

इन्स्पे०—वी क्रिक् मिस्टर विवेकराव.

क्रान्ति—वी आर रेडी. डॉक्टर, शान्तीला संभाळा.

प्रवाळ—शान्ती माझी बहीण आहे, तिची चिन्ता मला. विश् य गुड प्लक, विवेक क्रान्ति.

क्रान्ति—विवेक हृष्पार झाला, तरी मरणारा नव्हे, आणि क्रान्ति चेचली टेचली गेली, तरी मरणारी नव्हे. पण शान्ति फार हळव्या मनाची. तिला धीर देऊन जपा.

प्रवाळ—डोण्ट वरी. गुडबाय्.

( सर्व जातात. )

### प्रवेश दुसरा

[ हातात व खाकोटीला कायद्यांच्या लष्टलष्ट बुकांचा बोजा घेऊन बावळे येतो. पाठोपाठ भैरव हाका मारीत येतात. ]

भैरव—बावळे, अहो बावळे, जरा स्टॉप् सबूर हॉल्ट. काय, कसली उडाली आहे एवढी लगीन धाई !

बावळे—निवान्तीने घरी येऊन भेटा. आता मरायला सुद्धा मल्ह कुरसद नाही.

**भैरव**—अहो पण जरा थोडे तर जगाल. मरायचं तेव्हां ठार मरा.  
आहे काय एवढी धामधूम ! आणि हे एवढे कसले ओळे !

**बावळे**—बैलाचिये पाठी साखरेच्या गोणी.

**भैरव**—अबबव ! या भाराखाली गाढवसुद्धा बेजार व्हायचा !

**बावळे**—गाढव बेजार होईल. पण वकीलाला न् त्याच्या कारकुनाला  
बेजार होऊन भागणार नाही. हे गाढवाचे ओळे डोक्यात जिरवणारा प्राणी  
वकील होतो, आणि हे असे डोक्यावर मिरवणारा, त्याचा कारकून होतो.

**भैरव**—अरेचा ! मोठाच चमत्कार हा ! पण आहे काय असे या  
ओळ्यात परब्रह्म ? का, सगळा गाढवांचा गोंधळ न् लाथांचा सुकाळ !

**बावळे**—परब्रह्माची व्याख्या जबळजवळ अशीच. पण या गाढवाच्या  
ओळ्यात कायदा आहे कायदा ! लॉ ! खटले चालवायला यांचीच जरुरी  
लागते वकीलाना.

**भैरव**—अरेचा ! जगाच्या फार मागे राहिलो रे मी !

**बावळे**—राजा, परमेश्वराचा शेण्डावुडखा उमगेल, ब्रह्ममायेचा पाट  
लावता येईल, फण्डगुण्डाच्या फाटक्या सिंशाचा न् गायतोण्ड्या वेषाचा  
ठाव घेता येईल, पण—हे बँक्हवर्ड महापुरुषा, वकीलाच्या अकलेची लांबी-  
रुन्दी मापताना, युक्तीडच्या अकलेचे तीनतेरा उडतील ! वकील म्हणजे  
काय थट्टा समजतोस !

**भैरव**—हिवडं भरलं मला !

**बावळे**—लॅग्यू विदाउट् ब्रेड्यू ! रुन्दीशिवाय लांबी ! वकील जर  
असा, तर त्याचा कारकून कसा !

**भैरव**—हेड् विदाउट् ब्रेन्. कॉक् विदाउट् हेन्. कोम्बडीशिवाय  
कोम्बडा, मॅन् विदाउट् बुमन् ! बायकोशिवाय चोम्बडा !

**बावळे**—असलो जरी मी असा, तरी दावतो ना वकिलाच्या नसा !

**भैरव**—सुकला माझा घसा, जरा थोडे खाली बसा.

**बावळे**—वकीलाचा कारकून खाली बसत नसतो. इतराना खाली  
बसवीत असतो.

**भैरव**—बावळे बावळे, तुमच्या कारकुनीवरून बळील ओवाकून ठाकावा ! तुम्ही एक वण्डर आहात, फण्डर आहात, थण्डर आहात !

**बावळे**—भलतीच ब्लण्डर करू नका. कायद्याने बोलावे न् कायद्याने चालावे. कायद्यात वण्डर नाही, थण्डर नाही, प्लण्डर नाही, आणि एकादा कायदा नालायक म्हणून रद्द झाला, तरी त्यांत ब्लण्डर होत नाही. भैरव, कायद्यांचा हा बोजा, म्हणजे एक बडा अकलखाना आहे. यात हजारो कलमे आहेत.

**भैरव**—कलमे ! कलमे का मलमे !

**बावळे**—कायद्याचं कलम म्हणजे एक प्रकारचं मलमच म्हटले तरी चालेल. पण कोणत्या गुन्ह्याच्या पिकवणीवर कोणत्या कलमाचे मलम चोपडायचे, आणि गळू पिकून फुटलेच, तर त्याच्या वेमालूम छपवणीसाठी, कोणत्या कलमाच्या पुराव्याची मलमपट्टी बसवायची, याचं अवधान त्रुकलं, की विवेकरावासारखा बॅरिस्टर सुद्धा कायद्याच्या कचाटीत सापडतो.

**भैरव**—सापडला म्हणून कायदा काय त्याचे वांकडे करणार !

**बावळे**—काय वाकडे करणार ! कलेल आता इतक्यात. कोर्टात केस चाललोच आहे. कलम ४९७ ! दुसऱ्याच्या विवाहित खीशी सम्बंध ! पाच वर्षे सक्तमजुरी न् वर दण्ड. सनातन्यांच्या वरीने आमच्या कावळे साहेबानी आज कोर्टात अशी वकिली केली—अशी वकिली केली—असा इंग्रेजीचा चौफेर मारा केला, की कोर्टाच्या कचेरीला घाम फुटला.

**भैरव**—आणि क्रान्तीवाईला शिक्षा होणार ! बुवाला शिक्षा, बाईला शिक्षा,—असला कसला कायदा ?

**बावळे**—कायद्याच्या खाचाखोचा या बावळ्याला विचार. कारकून असलो, तरी विकट त्रांगळ्याच्या वेळी, मोठमोळ्या वालीस्टरांच्या टाळक्यात या बावळ्याचा मेन्दूच पुरणासारखा भरला जातो. ४९७ कलमाखाली क्रान्तीवाईला शिक्षा होत नाही, होणार नाही, होणे शक्य नाही, आणि होईलच होईल अशा पुराव्याचा प्रत्यक्षाप्रत्यक्ष संभव नाही.—भैरव, याला म्हणतात कायद्याची कायदेशीर भाषा ! कर्ता कर्म क्रियापदाचा थांग लागला नाही, तरी क्रियेच्या पदावर कर्त्याचे कर्म हटकून ताठ उभे राहते.

**मैरव**—दादोबाच्या लघुमोळ्यावर ताण दिसते. तुमच्या कावळे बकी-लानी कोर्टाच्या इमारतीला घाम फोडला. पण विवेकरतवाने काय जबानी दिली ?

**बावळे**—कायदा कसाही असो, काहीहि म्हणो, आम्ही दोधे नवरा बायको आहोत. विवाहविधीचा आम्हाला विधिनिषेध वाटत नाही, असे दोघानी कोर्टाला स्पष्ट सांगितले. पण कायदात्याना तसे थोडेच समजणार?

**मैरव**—त्यांच्या विवाहावर तर मी संगीत सुरात रंगीत अक्षता उठल्या आहेत ना ?

**बावळे**—अरे मग प्रोसीजर कोडा, तू का नाही भावलास साक्षीला ! भत्ता मिळाला असता आणि खटल्याच्या कायदाचे कलम बदलले असते. तू तर विवेक-क्रान्तीचा स्पेन्डर !

**मैरव**—स्पेन्डर म्हणा, नाहीतर दस्पिण्डर म्हणा. पण साक्षीने कलम कसे बदलते ?

**बावळे**—दत्तविधानाच्या खटल्यात नुसत्या साक्षीवर बापाचे कलम बदलते, आणि आईची आढी उफलते.

**मैरव**—साक्षीला शिक्षा पण असते का ?

**बावळे**—खोस्या साक्षीला हमखास असते, पण खन्याला मुळीच नसते.

**मैरव**—खरी खोटी साक्ष ठरवतो कोण ?

**बावळे**—पुरावा, कायदा आणि न्यायाधीश.

**मैरव**—हे तिचेहि माझ्या खानावळीत येत नाहीत. मग भत्याच्या आशेने कशाला पडू मी या भाडोत्री लफड्यात ! विवेक-क्रान्ती नवरा बायको ठरली, तरी त्यांचे पोर माझे नाव थोडेच सांगणार ? आणि ठरली नाही, तर ते कारं सनातन्याच्या नावावर थोडेच विकणार ? साक्षीच्या शिक्षेपेक्षा शिक्षेची साक्ष गावभर दिलेली काय वाईट ?

[आत—इन्स्पेक्टर—माझे ऐका, तुम्ही अशीच साक्ष द्या.]

**मैरव**—अशीच साक्ष द्या ! देववाणी का भूतवाणी !

**बावळे**—अरे बापरे ! हे तर इन्स्पेक्टर साहेब. आणि ते दुसरे कोण बरोबर ?

**भैरव**—डॉ. प्रवाळ ! याने काय गोन्धळ केला आणखी ! कोणाचं पोटबीट पाडलं, का घातली एकाद्या संस्थानिकाला औषध म्हणून कुच्याची पुडी !

**बावळे**—काहीतरी भानगड दिसते. चल, आपण जरा बाजूलाच उभे राहू. (दोघे जातात.)

[ डॉक्टर प्रवाळ व इन्स्पेक्टर येतात. ]

**इन्स्पे०**—डॉक्टरसाहेब, आपण हा हट सोहऱ्या द्या. मी सांगतो अशीच साक्ष द्या.

**प्रवाळ**—इन्स्पेक्टरसाहेब, आपली सूचना कितीहि सद्देतूची असली, तरी मला ती तच्चासाठी मान्य करता येत नाही; मी दिलगीर आहे.

**इन्स्पे०**—शान्तावार्द्दी सारख्या सुविद्य आणि सजन तरुणाला सामाजिक जीवन-स्वास्थ्य देण्यासाठीच तुम्ही हा गर्भपात केलात.

**प्रवाळ**—लिव् अँण्ड लेट लिव्, जगा आणि जगवा, हेच सामाजिक जीवन-स्वास्थ्याचे मूलतत्व आहे.

**इन्स्पे०**—कायदा याच तच्चावर उभारलेला आहे.

**प्रवाळ**—पण मरुणहत्येचा ३१२ सेक्शन मात्र याला खास अपवाद दिसतो, निदान हिन्दुसमाजापुरता तरी.

**इन्स्पे०**—पण त्यात सुद्धा अपवादाच्या फटी आहेत ना ? घोक्यात असलेल्या वाईचा जीव वाचवण्यासाठीच गुड केथूने मी हे अंबोर्शन् केले, असा जबाब तुम्ही दिलात, तर तुम्हीहि सुटाल, न् ती बिचारी शान्तीहि सुटेल. तुमच्या सारख्या लण्डन् एम्.डी. वर कोण विश्वास ठेवणार नाही !

**प्रवाळ**—आणि म्हणूनच मला कायद्याच्या या असल्या फटीतून निसटायची मुळीच इच्छा नाही. गर्भपाताला शान्तीची आधी मुळी सम्मतीच नव्हती. पण सगळ्या वृत्त-पत्रात काल मी जे स्टेटमेण्ट प्रसिद्ध केले-

**इन्स्पेक्टर**—उगाच घाई केलीत ती.

**प्रवाळ**—ती तच्चे तिला पटली, तेब्हाच तिने सम्मति दिली. समाजाने शान्तीची न् तिच्या अर्मेकाची अनन्वित छळाने हत्या करण्यापेक्षा, तिला

बाचवण्यासाठीच मी ही अँबॉर्शनची स्टेप घेतली. परिणामांचा विचार करून घेतली. कायद्याची कदर ओळखून घेतली.

इन०—कावळे वकीलाच्या त्या वावळे कारकुनाने पोलीस स्टेशनवर वर्दी दिली नसती, तर आम्हाला या भानगडीत पडण्याची जरूरत नव्हती. तुमच्यासारखे विद्वान् डॉक्टर भलतेच करतील, असे मानायला आमची डोकी खास फिरलेली नाहीत. पण तकार आल्यावर तपास न करून चालणार कसे ?

प्रवाळ—या प्रकरणातला मुख्य गुन्हेगार कोण, तो तुम्हाला चांगला माहीत आहे. पण कायद्याची कदर चोराला सोडून संन्याशालाच फाशी देत असेल, तर निष्पाप शान्तीच्या-माझ्या बहिणीच्या-जोडीने फासावर जायला हा डॉक्टर प्रवाळ तयार आहे. इन्स्पेक्टरसाहेब, ३१२ सेक्शन-खाली, जाणून अगर नेणून, आयुष्याची माती करून घेणारी, शान्ति ही एकटीच का अभागी तरुणी आहे ? आजवर या कलमाने असल्या शेकडो मातांचा संहार करून, पाषाणद्वयी हिन्दुसमाजाच्या खुनसटपणाची भूक भागविली आहे. या भडकलेल्या भुकेच्या भर्तीत शान्तीचा न् या प्रवाळाचा बळी पडलेला पाहून, हे ३१२ कलम योग्य रीतीने बदलायची कुणा महात्म्याला बुद्धी झाली, आणि सरकारच्या भूतदयेने तिला पाठिभ्वा दिला, तर आमचे प्राण सत्कारणी खर्ची पडले, हे समाधान सुद्धा बिनमोल नाही का ! ( घड्याळ पाहून ) चला. उशीर होईल कोर्टात जायला.

इन०—चला, आयॅम् व्हेरी सॉरी फॉर यू बोथ [ दोघे जातात.]

### प्रवेश ३ रा

[ वकीलांचे चेभर. कावळे व सनातने येतात. ]

कावळे—का ! घातला की नाही खाड्यात त्या बैरिस्टराला ! ३ वर्षे सक्तमजुरी आणि २ हजार रुपये दण्ड ! लण्डनची वारी करून आले न लागले या वाचाळपुरीत विलायती चाळे करायला. म्हणे आम्हाला याचा विधिनिषेध नाही न् त्याचा विधिनिषेध नाही. पण कायदा कसा यांच्या

चावळ्यांचा विधिनिषेध मानणार ! आज मात्र तुम्ही खरी मात करून वाचाळपुरीचे नाव राखलेत, सनातने.

सनातने—डोण टॉक वर्ड, यू रास्कल, स्कौण्ड्रल.

कावळे—पुराण्यासारखे डोके फिरले की काय ? बायकोचा अँकिंग नवरा तुसंगात गेला म्हणून ! का गरेदर बायको बेवारशी सुटली म्हणून !

सनातने—तुझ्यासारखा समाजकण्टक डोमकावळा फासावर का जात नाही म्हणून !

कावळे—मला फासावर जाऊन भागणार कसे, आणि देणार तरी कोण मला फाशी ? कावळ्यांचा निर्वेश शाळा, तर वाचाळपुरीचे चैतन्यच नष्ट व्हायचे. तुमच्यासारख्या मुसळ्या मानवानी लोकसंख्येचे पोट फुगध-प्याची पुण्याई मिळवावी—

सनातने—आणि तुझ्यासारख्या डोमकावळ्याने, शान्तीचा उकीरडा करावा, क्रान्तीला देशोधडी लावावी, विवेकाची मुस्कटदावी करावी,—

कावळे—आणि अखेर या सनातन्याला गाढव वनवावा ! माझ्या-सारखे शहाणे असल्याशिवाय विधिनिषेधाची नाटके भरघोस रंगत नसतात, बरं का ?

( बावळे येतो.)

बावळे—आणि बावळ्यांच्या फोडणीशिवाय कावळ्यांची कढी खमंग होत नसते बरं !

कावळे—Quite right बावळे. What is the news ?

बावळे—३१२ कलमाखाली शान्तीला दोन वर्षे, आणि प्रवाळाला एक वर्ष सक्तमजुरी झाली.

कावळे—Oh, glad to hear that. बावळे. जॉनी वॉकरच्या हम्परची ऑर्डर द्या.

सनातने—छे छे छे ! तुमची सावली घेईल, त्याला साथ नसता-नाहि प्लेंग होईल. अरे, तुम्ही माणसे, राक्षस का साप ! शान्ति-प्रवाळ-सारख्या सजनांची आपत्ति पाहून हासता ! त्यांच्या आत्मयज्ञांच्या क्लेशांची टवाळी करता !

( भैरव येतो.)

**भैरव**—कोणी किंतीहि ट्वाळी केली, तरी त्याना शिक्षा देणाऱ्या गोन्या जजाने मात्र माणुसकी दाखवली.

**काबळे**—माणुसकी दाखवली ! कशी काय ! त्याना सोडले की काय !

**भैरव**—केपन्याची फिट आणू नका. त्याना नाही सोडले. पण जजाने मात्र आपली न्यायदानाची नोकरी ताढकन् सोडली.

**सनातने**—कारे का, भैरवा का !

**भैरव**—निकाल दिल्यावर जब्बसाहेब कळवळून म्हणाले, कायद्यापुढे नाइलाज, म्हणून मला या दोघाना शिक्षा चाबी लागत आहे. पण एकंदर व्यवहार पाहिला, तर हा अन्याय होत आहे. गिलटी वाजूला राहून इच्छो-सण्ट शिक्षेला जात आहेत. हायकोर्टाने अनेक वेळा ३१२ कलमाचा हा अन्याय उघड दाखवून निषेध केला आहे. पण त्याचा कोणीहि विधि-निषेध वाळगला नाही. असला अर्धवट अन्यायी कायदा, कायदेबुकावर असेपर्यंत न्यायदानाचे काम करण्यापेक्षा, राजीनामा देणेच श्रेयस्कर, असे म्हणून त्या गोन्या जजाने ज्ञागच्या जागी राजीनामा खरडून कोर्टाला रामराम ठोकला.

**सनातने**—आहा ! त्या हतभागी प्रवाळ-शान्तीच्या दुर्देवाची चीड अखेर एका गोन्या जब्बाला आली आं ! आमच्या सामाजिक जुलमाचं पाप, त्यालाच रमगावं, आणि आमच्या स्वदेशी शहाण्यानी त्या पापावर खुनसटपणाचे देव्हारे थाटण्यातच जन्माची सफलता मानावी ! शान्ते शान्ते, तुझ्या अशाहि आपत्तीत, तुझ्यावरील अन्यायाचा सक्रीय निषेध करणारा एक गोरा सजन निघाला, हे समाधानसुद्धा तुला काही थोडे नाही !

**काबळे**—का ? शान्तीचे लळाळे फसले, म्हणून का या पोकळ डोक्यात एवढी उमाळ्याची राजापुरी गंगा फुटली ? अहो राव, मग इयं कशाला थाम्बता ! जा तडक धावत जेलात आणि लावा शान्तीशी जेल-स्वानी पाट.

**बावळे**—जन्मठेप किंवा फाशीची शिक्षा झालेल्या गुन्हेगाराशी तुरुं-  
गात लग्ने लावून, देशभक्ती गाजवणाऱ्या तरुण तरुणीची एक साथच  
आली आहे.

**कावळे**—धुसा या साथीत आणि पाठ लावून होऊद्या तुमच्या  
फोटोची जाहीरात सगळीकडं.

**सनातने**—फोटोसाठी पाठ ?

[ आतः—पुराणे :—लाव कुंकू—लाव पाठ ]

**कावळे**—विधिनिषेध नाटकाच्या भरतवाक्यासाठी आला का हा  
लावा कुंकू—लावा पाठ !

[ पुराणे येतो. ]

**पुराणे**—हां ! आला आला. शान्तीचा बाप आला, तुझा दत्तक  
सासरा आला.—

वाचाळपुरी आटपाठ ।

सनातन्याची फुटली पाठ ।

कावळ्यांची गर्दी दाट । लाव. कुंकू० ॥ १ ॥

**भैरव**—अहो रावसाहेब, शान्त व्हा, प्रसंगाचा विचार करा.

**पुराणे**—प्रसंग ! कसला आला प्रसंग !—

निसंगाशी संग आणि प्राणाशी गाठ !

शान्ति माझी विधवा तिशी लावा कुणि पाठ ॥

लावा कुंकू० ॥ १ ॥

**भैरव**—अहो तुमच्या शान्तीला दोन वर्षे सक्तमजुरीची शिक्षा झाली  
शिक्षा !

**पुराणे**—सक्तमजुरी ! शिक्षा ! शान्तीला ! माझ्या पोरीला ! या  
पुराण्याच्या एकुलत्या एक फुलाला ! शिक्षा ! भैरव—भैरवा, कोणी दिली  
शिक्षा ? का ?

**भैरव**—तिने गर्भपात केला गर्भपात !

पुराणे—गर्भपात ! कलम ३१२ ! अरे, पण तिचा कुणी केला विश्वासघात ! दाखव मला तो पाजी. त्याच्या नरडीला डसतो. दाखव.

कावळे—गुडबाय जण्ठलमेन. नाटकाच्या नायकाने आता एकिंशट करणेच शहाणपणाचे. बावळे बकप-एकिंशट. (कावळे व बावळे जातात.)

भैरव—कायहो, झिट आली म्हणून का एकिंशट ?

सनाऱ्या भैरव—कावळे वकील शेमशेम !

पुराणे—भैरव, कुठं आहे तो विश्वासघातक्या ?

भैरव—तो शहाणा—डोमकावळा—गेला—उडाला.

पुराणे—उडाला ! उडाला ! उडाला. या पुराण्याचा भ्रम उडाला.  
(कपडे तगासून) हे काय ! मी या वेप्रात !

सनातने—रावसाहेब, अलीकडं आपलं डोकं फिरलं होतं.

पुराणे—तुम्ही कोण ? सनातने ! तुमचं नाही का डोकं फिरलं ?

भैरव—त्याना डोकंच नाही. मग फिरेल कुटून ? ते आहेत घालवेडे, न तुम्ही झालात फार वेंडे.

पुराणे—वेडा ? रावसाहेब पुराणे वेडा ? क्रॉफर्ड साहेबाचा हा भक्त असा वेडा ? का झाला वेडा ? कुणी केला वेडा ?

भैरव—अहो, शान्तीनं कपाळी कुंकू लावलं, म्हणून तुमचं डोकं फिरलं ना !

पुराणे—शान्तीच्या कुंकवानं माझं डोकं फिरलं ! कुंकू लाऊन तिनं आपल तोण्ड उजळ केल, म्हणून मी माझ्या तोण्डाला धुळवड फासली ! शान्ते शान्ते, पोरी, तुझे सगळे लाड मी पुरवले, मग या कुंकवाच्या टिकल्यासाठीच मी कसा ग तुझा कसाव बनलो !

सनातने—रावसाहेब, शान्त व्हा—शान्त व्हा.

पुराणे—माझी निष्पाप शान्ति खडी फोडायला गेली, आता या पापी पुराण्याला मसणातच काय ती शान्ति !

सनातने—रावसाहेब, तुमच्या इतकाच मीहि पापी आहे.

भैरव—यांच्या पापाला शेणगेमुत्राचा उताराहि नाही चालायचा.

**सनातने**—देहान्त प्रायश्चित्तच घेतले पाहिजे. काळाचा ओघ सप्त  
दिसत असताना सुळा, त्याच्या प्रवाहावरोवर न चालता, रावसाहेब,  
आपण त्याला प्रतिकाराची टक्कर मारण्याचा मुदर्दिपणा केल्यानंच, या  
पश्चूकोटीला आलो.

**भैरव**—नन्दी म्हणून सुळा मन्दिरप्रवेश तुम्हाला मिळणार नाही.

**पुराणे**—दैवानं आज कहर केला. सनातने, भैरवा, माझा अन्नदाता  
क्रॉफर्डसाहेब, आपल्या पोरीच्या अशाच एका हड्डासाठी वैतागला आणि  
अखेर वेढा होऊन मेला. आता माझ्यावर—या क्रॉफर्ड मामलेदारावर—  
रावसाहेब पुराण्यावर—पोटच्या पोरीच्या, माझ्या शान्तीच्या नावाने टाहो  
फोडीत मरायचा प्रसंग आला हो.—शान्ते—शान्ते—कुठं आहे माझी शान्ति.

**भैरव**—रावसाहेब, शान्त व्हा. ती पहा आली शान्ति. ( क्रान्ति येते )  
अहो सनातने, पळा ही क्रान्ति !

**पुराणे**—( क्रान्तीजवळ जाऊन ) शान्ते शान्ते, मला क्षमा कर. या  
बापाला क्षमा कर. माझे वेड गेले. शान्ते, माझे डोळे लखव उघडले.

**क्रान्ति**—वाबा, डोळे नीट उघडून पहा. मी शान्ति नव्हे.

**पुराणे**—मग कोण, भ्रान्ती का आहेस तू ?

**क्रान्ति**—भ्रान्ति मेली, शान्ति रसातळाला गेली, म्हणूनच ही क्रान्ति  
इयं अव रली. कोणी घावरू नका.


**पुराणे**—क्रान्ति—क्रान्ति, तूच आता माझी शान्ति.

**सनातने**—क्रान्ति, तुझं वास्तविक स्वरूप या मूढ सनातन्याला न  
उमगल्यामुळेच, विधिनिषेधाच्या या नाटिकेत मला असं रंगावं लागलं.  
मला क्षमा कर. विवेकाच्या दडपशाहीला मी कारण झालो, याची मला  
फार लाज वाटत आहे.

**भैरव**—( हळूच सनातन्याला ) क्रान्तिवाईला दिवस गेले आहेत,  
त्याची नाही का तोळामासा लाज !

**क्रान्ति**—भैरव, क्रान्ति पडदानशीन नार नव्हे. माझा खुलासा नीट  
ऐका. विवेक—क्रान्तीची ताटातूट झाली, विवेकाची मुस्कटदाबी झाली,  
तरी क्रान्तीच्या उदगत विवेकाचे नवचैतन्य या क्षणाला फुरफुरत  
आहे. कसल्याहि विरोधाला न जुमानता, ते योग्यकाळी पूर्ण. उमलून

वृत्तागेः—क्रांन्ति, ये.....तूल आता माझी शांति.





जन्माला येईल. कुकल्यनांचा अंधार नष्ट करील, आणि भूतदयेच्या कमळाना फुलवून समतेच्या प्रकाशानं सर्वत्र माणुसकीच्या तेजाचा सडा पाडील. तामस भ्रान्ति नष्ट झाली, सात्त्विक शान्ति दिङ्मूढ वनली, तरी त्रिगुणात्मक समानतेची ही क्रान्ति समाजोदारासाठी शोग्य वेठी कडकडल्याशिवाय कशी राहील !

पुराणे—क्रान्ति ये.

क्रान्ति—आहा ! या गोड हाकेसाठी मी मुकेली होते.

पुराणे—सनातने था. भैरव, तू पण ये. वेढाच्या भरात मी “ लाव कुंकू लाव पाट ” आरोळ्या मारीत भटकत होतो.

भैरव—त्या मँडनेसमध्येसुद्धा मेथड होते की काय !

पुराणे—असेल. पण आता चांगला शुद्धीवर आलेला हा पुराणे, माझ्या साज्या तरुण विधवा मुलीना हेच घोरङ्गन सांगत आहे, की मुलीनो कसलाहि विधिनिषेध न बाळगता “ लावा कुंकू लावा पाट.”

सनाऱ्या भैरव० क्रान्ति—“ लावा कुंकू लावा पाट ” !

क्रान्ति—

भारत-भालिं तिलक नव देवा ।

लाल भडक विभवाचा लावा ॥

स्वातन्त्र्याचा हिरकणी विन्दि विज्वरा शिरा

विवेक-क्रान्तिच्या जडवाचा शिरपेच तुरा ।

रमाकान्त कृति—गौरव व्हावा ॥ १ ॥

सर्व—विधिनिषेध समाप्त. विश्वाच्या सूतधारा, सोड तुळ्या अमंग शशाचा पडदा या नाटिकेवर.

अभिनववाद्यायमालेचे ४ थें पुण्य.

चीर वामनरात्र कृत

# शीलसंन्यास नाटक

समर्थ नाटक मंडळी स्टेजवर

आणीत असलेले

लवकरन्त प्रसिद्ध होईल.

महाराष्ट्र पालिशिंग हाऊस लि. पुणे.



# — अभिनय वाञ्छय माला —

सदर मालेतर्फे नाटके, कादंबन्या, लघुकथा, काव्य संग्रह,  
चरित्रे, वर्गेरे विविध प्रकारचे वाडमय दर तिमाहीस एक पुस्तक  
या प्रमाणे प्रसिद्ध करण्यांत येईल.

मालेचा वर्गणीदार होण्यास प्रवेश फी एक रूपया. वर्गणी-  
दारास पाऊणपट किंमत.

वर्गणीदारास खास सवलत म्हणून खालील पुस्तके सध्यां  
पाऊण किंमतीस मिळतील. पुस्तके निदान पांच रूपयांची तरी  
घेतली पाहिजेत.

- |  |            |        |
|--|------------|--------|
| (१) हिंदुधर्म आणि सुधारणा              | प्रि. गोळे | ३—०—०  |
| (२) ब्राह्मण आणि त्यांची विद्या        | ,,         | ३—०—०  |
| (३) वामन मल्हार जोशी चरित्र-कानिटकर    | ०—१२—०     |        |
| (४) मधुकरांचा गुंजारव ( काव्य संग्रह ) | ०—६—०      |        |
| (५) प्रे. विल्सन चरित्र                |            | १—०—०  |
| (६) सं. हनुमान युद्ध नाटक              |            | ०—१२—० |
| (७) साहित्य-गुदाम (विनोदी लेख) तृ. पु. | १—८—०      |        |
| (८) सं. दांपत्यरहस्य-प्रथम पुष्प       |            | १—६—०  |
| (९) सं. विधिनिषेध-नाटिका-द्वितीय पुष्प |            | ०—१०—० |

ना. विं. भिडे, बी. ए.

चालक,

अभिनय वाञ्छय माला

विष्णुपुरा, पुणे नं. २.









